



ہدیّات اور شراب

- اسے باب و محکات
- شرعی صدایاٹ
- سدبات کی تدبیریں



تالیف
مولانا محمد سعید قادری کدوی
شیخ الحدیث خامعہ عربی امدادیہ مزاد آباد



فردوس ایمیڈیا

بِسْمِ اللّٰہِ الرَّحْمٰنِ الرَّحِیْمِ

نشیات اور شراب

اسباب و محرکات، شرعی ہدایات، سد باب کی تدبیریں

تألیف:

مولانا ڈاکٹر محمد ابجد قاسمی ندوی صاحب

مهتمم و شیخ الحدیث

جامعہ عربیہ امدادیہ مراد آباد

Mobile: 09412866177

اشاعت کی عام اجازت ہے۔

تفصیلات

نام کتاب :	نشیات اور شراب
تالیف :	مولانا محمد اسجد قاسمی ندوی صاحب
طبع :	شیخ الحدیث جامعہ عربیہ امدادیہ مراد آباد صفر المظفر ۱۴۳۷ھ مطابق دسمبر ۲۰۱۵ء
کمپوزنگ :	محمد شعیب قاسمی سینتا پوری
صفحات :	۷۲
باہتمام :	مرکز الکوثر التعلیمی والخیری مراد آباد
ناشر :	فرید بک ڈپوڈیلی
قیمت :	

ملنے کے پتے:

جامعہ عربیہ امدادیہ مراد آباد یوپی
کتب خانہ نعمیہ دیوبند
مکتبہ الفرقان لکھنؤ
مرکز دعوت و ارشاد دارالعلوم الاسلامیہ بستی یوپی
مولانا عبدالسلام خان قاسمی ۱۷۹ کتاب مارکیٹ، وزیر بلڈنگ، بھنڈی بازار ممبئی
فرید بک ڈپوڈیلی



ارشاد قرآنی

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ
وَالْأَرْلَامُ رِجْسٌ مِّنْ عَمَلِ الشَّيْطَنِ فَاجْتَنِبُوهُ لَعَلَّكُمْ
تُفْلِحُونَ، إِنَّمَا يُرِيدُ الشَّيْطَانُ أَنْ يُوْقَعَ بَيْنَكُمُ الْعَدَاوَةَ
وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللّٰهِ وَ
عَنِ الصَّلَاةِ، فَهَلْ أَنْتُمْ مُنْتَهُونَ، وَأَطِيعُوا اللّٰهَ وَأَطِيعُوا
الرَّسُولَ وَاحْذَرُوا، فَإِنْ تَوَلَّتُمْ فَاعْلَمُوا أَنَّمَا عَلَىٰ رَسُولِنَا
الْبَلَاغُ الْمُبِينُ. (المائدہ/ ۹۰-۹۲)

اے ایمان والو! شراب، جوا، مورتیاں اور جوئے کے تیریہ سب
ناپاک شیطانی کام ہیں، لہذا ان سے بچو، تاکہ تمہیں فلاح حاصل ہو،
شیطان تو یہی چاہتا ہے کہ شراب اور جوئے کے ذریعہ تمہارے درمیان دشمنی
اور بغض کے نتیجے دے، اور تمہیں اللہ کی یاد اور نماز سے روک دے، اب
 بتاؤ کہ کیا تم ان چیزوں سے بازاً جاؤ گے؟ اور اللہ کی اطاعت کرو، اور رسول
کا کہنا مانو اور نافرمانی سے بچتے رہو، اور اگر تم اس حکم سے منہ موڑو گے تو جان
رکھو کہ ہمارے رسول پر صرف یہ ذمہ داری ہے کہ وہ صاف صاف طریقے
سے اللہ کے حکم کی تبلیغ کر دیں۔



ارشاد نبوی ﷺ

لَا يَرَالْعَبْدُ فِي فُسْحَةٍ مِّنْ دِينِهِ مَا لَمْ يَشْرَبْ
 الْخَمْرَ، فَإِذَا شَرَبَهَا خَرَقَ اللَّهُ عَنْهُ سِرْرَهُ، وَكَانَ الشَّيْطَانُ
 وَلِيَهُ وَسَمْعَهُ وَبَصَرَهُ وَرِجْلَهُ، يَسُوقُهُ إِلَى كُلِّ شَرٍّ، وَيَصْرُفُهُ
 عَنْ كُلِّ حَيْرٍ۔ (کنز العمال: ۵/ ۱۳۷ بحوالہ طبرانی بروایت حضرت قتادہ بن عیاش)

بندہ جب تک شراب نہیں پیتا، دین کے پردے اور لباس میں رہتا ہے، پھر جب وہ
 شراب پی لیتا ہے تو اللہ اس کا پردہ چاک کر دیتا ہے، پھر شیطان اس کا دوست ہی نہیں، بلکہ
 اس کا کان، اس کی آنکھ، اس کا پیر بن جاتا ہے، اسے ہر شر کی طرف سے کھینچ کر لے جاتا ہے
 اور اسے ہر خیر سے روک دیتا ہے۔



بِسْمِ اللّٰهِ الرَّحْمٰنِ الرَّحِيْمِ

پیش گفتار

الْحَمْدُ لِلّٰهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْمُرْسَلِينَ. وَ
عَلَى آلِهٖ وَصَحْبِهِ أَجْمَعِينَ.

موجودہ دور میں جن چند چیزوں نے معاشرت کو ناقابل تلافی نقصان پھو نچایا ہے اور انسانی صحت و قوت و اخلاق کو بالکل تباہ و بر باد کر دالا ہے، ان میں شراب اور منشیات کی لعنت انتہائی نمایاں ہے۔

نوجوانوں کی بہت بڑی تعداد اس مہلک بلا میں مبتلا ہے اور ہر آنے والا دن اس لعنت کے گراف کو بڑھاتا جا رہا ہے، اصلاح معاشرہ کے علم برداروں کی طرف سے اس مہلک لعنت کے خاتمه کی جو کوششیں جس انداز اور پیمانے پر ہونی چاہئے تھیں، افسوس کا مقام ہے کہ اس حوالے سے کوئی منظم اور منصوبہ بند تحریر کی کام نہیں ہو پا رہا ہے، اور اس میں کوئی شبہ نہیں کہ اس کوتا ہی کی وجہ سے اس لعنت کو بہت فروغ مل رہا ہے اور اس کی شناخت اور زہرنا کی کا احساس بھی ختم ہوتا جا رہا ہے۔

احقر نے اس لعنت کی طرف امت کی توجہ مبذول کرانے کے جذبے سے چند صفحات پر مشتمل ایک مقالہ ترتیب دیا تھا، جو مختلف مرحلوں میں اضافوں کی وجہ سے ایک او سط درجے کے کتاب پچ کی شکل اختیار کر گیا، جس میں قرآنی اور حدیثی صراحتوں کے ساتھ ساتھ منشیات

کے ہمہ جہتی مضر پہلوؤں کا اجمالي جائزہ بھی آگیا ہے، نیز منشیات کے رواج کے بنیادی اسباب و محرکات بھی بیان ہو گئے ہیں، اور سماج کونشہ کی لعنت سے بچانے کی بنیادی تدبیروں کا ذکر بھی آگیا ہے، اس طرح اس موضوع پر ضروری پہلوؤں کو محیط یہ رسالہ افادہ عام کی خاطر منظر عام پر لا یا جا رہا ہے۔

اللہ سے دعا ہے کہ جس مقصد کے پیش نظر یہ رسالہ ترتیب دیا گیا ہے، اس میں اسے کامیابی حاصل ہو اور سماج سے نشے کی لعنت کو ختم کرنے کی سمت میں یہ رسالہ اپنا موثر کردار ادا کر سکے۔ و ما ذالک علی اللہ بعزیز.

محمد اسجد قاسمی ندوی
خادم الحدیث النبوی الشریف
جامعہ عربیہ امداد یہ مراد آباد

۵ محرم الحرام ۱۴۳۷ھ
۲۰ اکتوبر ۱۹۱۵ء





مشمولات

۳ ارشاد قرآنی
۴ ارشاد نبوی
۵-۶ پیش گفتار
۱۰-۱۱ منشیات کا بڑھتا ہوا رواج
۱۲-۱۶ قرآنی صراحت
۱۷-۳۷ احادیث کی صراحت
۱۸ شراب نوشی ایمان کے نور سے محرومی ہے
۱۹ شراب نوشی کی عادت شرک کے مماثل عمل ہے
۲۰ شراب تمام فواحش اور خبائث کی جڑ اور اصل ہے
۲۵ منشیات کے فروع میں کسی بھی نوع کی حصہ داری ملعون حرکت ہے
۲۸ شراب گرامی کا سب سے بڑا ذریعہ ہے
۲۸ شراب کی عادت اپنے کوشیطان کا مستقل تالع و غلام بنالینا ہے
۳۰ شراب نوشی کے ساتھ دعا کیں قبول نہیں ہوتیں

۳۰	مے نوشی اللہ کی رحمت سے دوری کا سبب ہے
۳۱	شراب و نشہ کی لعنت دنیا ہی میں اللہ کے عذاب کو دعوت دیتی ہے
۳۲	شراب نوشی کی ہولناک اخروی سزا میں
۳۵	نشہ آور چیزوں کے استعمال کے ساتھ نماز یں قبول نہیں ہوتیں
۳۶	دیگر آسمانی کتابوں کی وضاحت
۳۸-۵۳	شراب اور منشیات کے مضر اثرات
۳۸	جسمانی نقصانات
۴۲	مالی نقصانات
۴۵	سماجی نقصانات
۴۶	دینی و اخلاقی نقصانات
۴۹	حاصل
۵۲-۶۱	منشیات کے رواج کے بنیادی اسباب و محرکات
۵۵	(۱) ایمانی جذبہ اور خوف خدا کی کمی
۵۷	(۲) اخلاقی تعلیم و تربیت کا فقدان
۵۸	(۳) بے کاری اور بڑھتی ہوئی بے روزگاری
۵۹	(۴) بری صحبت
۶۰	(۵) یورپ کی انڈھی نقالی اور غلامی
۶۱	(۶) بے شعوری میں نشہ آور گولیوں کا مقوی دو اس بحث کراستعمال

(۷) ذہنی پریشانیاں اور خانگی جھگڑے ۶۱	۶۱
(۸) فلمی ایکٹریس کی نقل ۶۱	۶۱
سماج کو نشے کی لعنت سے بچانے کی بنیادی تدبیریں ۶۷-۶۲	۶۷-۶۲
(۱) ایمانی جذبات اور اللہ کا خوف بیدار کرنا ۶۲	۶۲
(۲) موثر دینی و اخلاقی تربیت ۶۳	۶۳
(۳) قرآنی و دینی تعلیم ۶۴	۶۴
(۴) بے کاری اور بے روزگاری کے خاتمے کی کوشش ۶۵	۶۵
(۵) بری صحبت سے گریز اور اچھی صحبت کا اتزام ۶۶	۶۶
(۶) شراب نوشی کی سزا کی تفہید ۶۷	۶۷
(۷) ٹھوس اور منصوبہ بند مسلسل منشیات مخالف اصلاحی مہم ۶۸-۶۲	۶۸-۶۲
مصنف کی مطبوعہ علمی کاوشیں ۶۲	۶۲



مشیات کا بڑھتا ہوا رواج

(اسباب و محرکات، شرعی ہدایات اور سداب کی تدبیریں)

اسلامی شریعت کے تمام احکام بنیادی طور پر جن پانچ مقاصد پر مبنی ہیں ان میں دین، جان، نسل اور مال کی حفاظت کے ساتھ عقل کی حفاظت بھی شامل ہے، عقل اور فکر و نظر کی قوت کو باقی اور تو انارکھنا اور اسے ہمہ نوعی نقش و خلل سے محفوظ رکھنا اسلام کے اساسی مقاصد میں سے ہے۔

انسان کو اللہ تعالیٰ نے اشرف المخلوقات بنایا ہے، اور اسے جن بے شمار نعمتوں سے سرفراز کیا گیا ہے، ان میں ایک نمایاں نعمت عقل و خرد کی نعمت ہے، عقل دیگر حیوانات کے مقابلے میں انسان کا مابہ الامتیاز جوہر ہے، اور اسی عقل نے انسان کے لئے پوری کائنات مسخر کر دی ہے، اور اسی عقل کے گرد انسان کی تمام تر سرگرمیاں گھومتی ہیں، اور اسی عقل و خرد سے محرومی انسان کو جانوروں سے بھی بدتر بنادیتی ہے، اور ذلت و خواری کے مہیب گلڈھے میں پہنچا دیتی ہے۔

شراب، مشیات اور تمام نشہ آور چیزوں کے استعمال کو شریعت اسلام میں حرام، ناپاک اور مہلک اس لئے بتایا گیا ہے کہ اس کے ذریعہ انسان انسانیت کے جامے سے باہر آ جاتا ہے اور پھر وہ سب کچھ کر گزرتا ہے جس سے انسانیت اور شرافت شرم سار ہو جائیں، ہمارے موجودہ سماج میں مشیات کا استعمال تیزی سے بڑھتا جا رہا ہے اور

خاص طور پر نوجوانوں کا طبقہ اس لئے میں بربی طرح بتلا ہوتا جا رہا ہے، صورت حال اس قدر تشویش ناک ہے کہ ہزار ہزار گھر تباہی کے دہانے پر ہیں، خاندان بکھر رہے ہیں، طلاق کی شرح بڑھتی جا رہی ہے، اخلاقی بے راہ روی عام ہو گئی ہے، اور امت کے مستقبل کے معمار جوان اپنا سب کچھ داؤں پر لگاتے جا رہے ہیں اور انہیں اپنے طرز عمل کی ہولناکی اور سُنگینی کا احساس تک نہیں ہے۔

مختلف احادیث میں قرب قیامت کی علامتوں کے ذیل میں شراب نوشی کی کثرت اور منشیات کے استعمال کے رواج عام کا ذکر ملتا ہے اور یہ منظر آج ہر جگہ ہمارے سامنے نمایاں ہے، مختلف مشروبات، ماکولات، گولیوں، پڑیوں، انجلشنوں اور کپسولوں کی شکل میں نشہ کا زہر نوجوانوں کی صحت اور کردار کو ناقابل تلافی نقصان پھوپھا رہا ہے اور اس حوالے سے سماج کے مصلحین کی طرف سے کوئی ٹھوس اور منصوبہ بنداصلاحی کوشش بھی نظر نہیں آ رہی ہے، جو سب کے لئے بڑے خطرے کا الارم ہے۔



قرآنی صراحت

تمام میدیکل تحقیقات شراب اور دیگر منشیات کے ضرر رہاں اور ہول ناک نتائج واشرات پر متفق ہو چکی ہیں، سماج میں آدھے سے زیادہ جرائم شراب کے استعمال کے نتیجے میں ہوتے ہیں، اسی لئے اسلام نے جوبہ ہمہ وجوہ فطرت سلیمانیہ سے ہم آہنگ ہے، شراب پر سخت بندش لگائی ہے، اس وقت کا عرب معاشرہ شراب نوشی میں آخری حد تک غرق تھا، لیکن آپ صلی اللہ علیہ وسلم سمیت متعدد صحابہ ابتداء سے ہی شراب اور نشہ سے بے انہا نفور تھے، مدینہ آنے کے بعد کچھ حضرات صحابہ (جن میں حضرت عمر فاروق اور حضرت معاذ بن جبل سرفہرست ہیں) کو شراب کے مفاسد اور مضرات کا شدت سے احساس ہوا، یہ حضرات خدمت نبوی میں حاضر ہوئے اور عرض کیا:

شراب انسان کی عقل بھی خراب کرتی ہے اور مال بھی بر باد کرتی

ہے، اس بارے میں شریعت کا کیا حکم ہے؟ (معارف القرآن: ۳۶۶)

چنانچہ اس کے بعد قرآن کریم نے بتدریج کئی مرحلوں میں شراب کو حرام قطعی

قرار دیا۔

پہلے مرحلے میں شراب و نشہ کو اشارۃ خراب اور فتنج چیز (رزق غیر حسن) بتایا گیا،

قرآن میں فرمایا گیا:

وَمِنْ ثَمَرَاتِ النَّحِيلِ وَ الْأَعْنَابِ تَتَحَذُّدُونَ مِنْهُ سَكَرًا

وَرِزْقًا حَسَنًا، إِنَّ فِي ذَالِكَ لَا يَةً لِقَوْمٍ يَعْقِلُونَ۔ (النحل: ۶۷)

اللَّهُ نَّزَّلَ لَكُم مِّنَ السَّمَاءِ رِزْقًا مَّا يُتَكَبَّرُ عَنْهُ وَمَا يُنَزَّلُ إِلَّا مَوْعِدًا هُوَ أَنَّمَا الْخَمْرُ وَالْمَيْسِرُ وَالْأَنْصَابُ

اللہ نے تم کو کھجور اور انگور کے میوے دیئے، تم ان سے نشہ بناتے ہوا اور اچھی روزی، اس میں عقل والوں کے لئے اللہ کی نشانی ہے۔

اس آیت میں سکر (نشہ) کو رزق حسن (اچھی روزی) کے مقابلہ میں بیان کیا گیا ہے، جس سے یہ ثابت ہوتا ہے کہ نشہ اچھار زن نہیں ہے۔

دوسرے مرحلے میں شراب و نشہ میں بڑی خرابی (اثم کبیر) کا ذکر کر کے اس کے نقصانات کی کثرت کو بیان کیا گیا اور ناپسندیدگی کا اظہار کیا گیا۔ (ابقرۃ/۲۹)

حضرت عمرؓ نے یہ آیت سن کر فرمایا:

اللَّهُمَّ بَيْنُ لَنَا فِي الْخَمْرِ بَيَانًا شَافِيًّا.

خدایا: شراب کے معاملہ میں ہم کو صریح حکم دے دیجئے۔

(ابن کثیر: ۲۲۳/۲، المائدہ)

تیسرا مرحلے میں نشہ کی حالت میں نمازنہ پڑھنے کا حکم آیا۔ (النساء/۳۳)

مے نوشی کے مضر اثرات ان تین مرحلوں کے ذریعہ دلوں میں راست کئے جانے کے بعد حضور اکرم صلی اللہ علیہ وسلم نے اپنے ایک خطبہ میں تمام لوگوں کو آگاہ فرمادیا:

تمہارے رب کو شراب انتہائی ناپسند ہے، اور کچھ بعید نہیں کہ بہت جلد اس کی قطعی حرمت کا حکم آجائے، اس لئے جن کے پاس بھی شراب ہو وہ اسے فوراً فروخت کر دیں۔ (تفہیم القرآن: ۵۰۱/۱)

چنانچہ قرآن نے اگلے مرحلے میں اسے قطعی طور پر حرام قرار دے دیا اور صاف فرمادیا:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ

وَالْأَرْلَامُ رِجْسٌ مِنْ عَمَلِ الشَّيْطَنِ فَاجْتَنِبُوهُ لَعْلَكُمْ
تُفْلِحُونَ، إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ
وَالْبُغْضَاءَ فِي الْخَمْرِ وَالْمَيْسِرِ وَيَصْدِكُمْ عَنْ ذِكْرِ اللَّهِ وَ
عَنِ الصَّلَاةِ، فَهَلْ أَنْتُمْ مُنْتَهُونَ، وَأَطِيعُوا اللَّهَ وَأَطِيعُوا
الرَّسُولَ وَاحْذَرُوا، فَإِنْ تَوَلَّتُمْ فَاعْلَمُوا أَنَّمَا عَلَى رَسُولِنَا
الْبَلَاغُ الْمُبِينُ. (المائدہ/ ۹۰-۹۲)

اے ایمان والو! شراب، جوا، مورتیاں اور جوئے کے تیریہ سب
ناپاک شیطانی کام ہیں، لہذا ان سے بچو، تاکہ تمہیں فلاح حاصل ہو،
شیطان تو یہی چاہتا ہے کہ شراب اور جوئے کے ذریعہ تمہارے درمیان
دشمنی اور بعض کے بیچ ڈال دے، اور تمہیں اللہ کی یاد اور نماز سے روک
دے، اب بتاؤ کہ کیا تم ان چیزوں سے باز آ جاؤ گے؟ اور اللہ کی
اطاعت کرو، اور رسول کا کہنا مانو اور نافرمانی سے بچتے رہو، اور اگر تم اس
حکم سے منہ موڑو گے تو جان رکھو کہ ہمارے رسول پر صرف یہ ذمہ داری
ہے کہ وہ صاف طریقے سے اللہ کے حکم کی تبلیغ کر دیں۔

ان آیات میں انتہائی حکیمانہ اور قطعی انداز میں مختلف الفاظ و اسالیب کے ذریعہ
شراب کی حرمت اور شناخت و قباحت آشکار افرمائی گئی ہے۔

(۱) شراب کی حرمت کو بت پرستی کے ساتھ ذکر فرمایا گیا، گویا یہ برائی شرک کے
مماٹل ہے۔

(۲) اسے نجاست و پلیدی قرار دیا گیا۔

(۳) اسے شیطانی عمل بتایا گیا۔

(۴) اس سے بالکلیہ اجتناب ضروری قرار دیا گیا۔

(۵) اس سے اجتناب کو فلاح کا ذریعہ بتایا گیا۔

(۶) اس کی حرمت کا سبب واضح کیا گیا کہ اس سے باہم عداوت و نفرت پیدا

ہوتی ہے۔

(۷) واضح کیا گیا کہ نشے کا عادی بنا کر شیطان تم کو اللہ کی یاد اور نماز سے غافل کرتا ہے، اور چونکہ ذکر الہی روح کی غذا اور قلب کا سکون ہوتا ہے اور نماز منکرات و فواحش سے رکاوٹ اور قرب الہی کا باعث عمل ہے، اور نشے کی لعنت ان دونوں سے غافل کر کے انسان کے دل کو بے سکون، روح کو بے کیف، قرب الہی سے محروم اور منکرات و فواحش کا عادی بنادیتی ہے۔

(۸) اللہ نے زجر و توبخ کے انداز میں فرمایا ہے کہ جب شراب کی لعنت اتنی خرابیوں کا مجموعہ ہے تو کیا پھر بھی تم اس سے باز نہیں آؤ گے؟

(۹) اللہ رسول کی اطاعت فرض ہے اور اس کا تقاضا شراب و نشے سے مکمل گریز ہے۔

(۱۰) سختی سے فرمادیا گیا کہ یہ حکم الہی ہے، اس سے اعراض کرو گے تو نتیجے کے ذمہ دار خود ہو گے، رسول کے ذمے حق پہنچانا ہے، وہ پہنچا چکے، ماننا تمہارے ذمے ہے، نہیں مانو گے تو خود نقصان اٹھاؤ گے۔

جب شراب کی حرمت کا یہ قطعی حکم شریعت کی طرف سے آیا تھا تو یہ لخت تمام صحابہ نے شراب چھوڑ دی تھی، مدینہ کی گلیوں میں شراب کے مٹکے توڑ دیئے گئے، سڑکوں پر شراب بہادی گئی، چونکہ ان آیات میں بیداری ضمیر کے لئے اور فطرت انسانی کو سلامت رکھنے کیلئے امتحاناً یہ سوال بھی اللہ نے کیا ہے کہ کیا اب بھی تم اتنی بری اور

ناپاک شیطانی لعنت سے باز نہیں آؤ گے؟ روایات میں آتا ہے کہ حضرت عمر بن خطابؓ نے یہ سن کر فرمایا تھا کہ: اے پور دگار! ہم بازا آ گئے، اب ہم کبھی شراب کے قریب بھی نہیں جائیں گے۔ (ابوداؤد/۳۶۷۰، تفسیر ابن کثیر: المائدہ)

چنانچہ قرآن، احادیث، آثار صحابہ و تابعین، امت مسلمہ کے تمام فرقے (بلا اختلاف مسلک و مشرب) سب شراب اور نشہ آور چیزوں کی حرمت پر متفق ہیں۔



احادیث کی صراحت

حضرور اکرم صلی اللہ علیہ وسلم کے ارشادات و فرمودات میں شراب، نشہ اور منشیات اور ان میں کسی بھی انداز سے بیتلہ اور مشغول افراد کے لئے لعنت اور قباحت اور عوید کے الفاظ کثرت و صراحت کے ساتھ ملتے ہیں، ذیل میں چند احادیث ذکر کی جاتی ہیں:

شراب نوشی ایمان کے نور سے محرومی ہے
ارشاد نبوی ہے:

وَلَا يَشْرَبُ الْخَمْرَ حِينَ يَشْرَبُهَا وَهُوَ مُؤْمِنٌ۔ (بخاری/۵۵۷۸)

شرابی شراب پیتے وقت مومن نہیں رہتا۔

ایک روایت میں وارد ہوا ہے:

مَنْ زَنَى وَشَرِبَ الْخَمْرَ، نَزَعَ اللَّهُ مِنْهُ الْإِيمَانَ كَمَا يَخْلُعُ
الْأَنْسَانُ الْقَمِيصَ مِنْ رَأْسِهِ۔ (الحاکم/ ۲۲: ۱، الكبائر للذهبی/ ۸۲)

جوزنا کرتا ہے اور شراب نوشی کرتا ہے، اللہ اس سے ایمان کو اسی طرح نکال لیتا ہے جیسے انسان اپنے سر سے کپڑا اتارتا ہے۔

حضرت ابو ہریرہ سے منقول ہے:

مَنْ شَرِبَ خَمْرًا خَرَجَ نُوْرُ الْإِيمَانِ مِنْ جَوْفِهِ۔

(کنز العمال/ ۱۳۸: ۵)

جو شراب پیتا ہے اس کے اندر سے ایمان کا نور نکل جاتا ہے۔

ایک حدیث میں آیا ہے:

إِذَا تَنَاؤلَ الْعَبْدُ كَأَسَ الْخَمْرِ بِيَدِهِ، نَاشَدَهُ إِلَيْمَانُ
بِاللَّهِ: لَا تُدْخِلُهُ عَلَىٰ، فَإِنِّي لَا أَسْتَقِرُّ أَنَا وَهُوَ فِي وِعَاءٍ وَاحِدٍ،
فَإِنْ أَبَىٰ وَشَرِبَهُ نَفَرَ إِلَيْمَانُ مِنْهُ نَفْرَةً لَنْ يَعُودَ إِلَيْهِ أَرْبَعِينَ
صَبَاحًا، فَإِنْ تَابَ تَابَ اللَّهُ عَلَيْهِ، وَسَلَبَهُ مِنْ عَقْلِهِ شَيْئًا لَا
يَعُودُ إِلَيْهِ أَبَدًا۔ (کنز العمال: ۵/۱۴) بحوالہ دیلمی بروایت ابی هریرۃ

جب بندہ شراب کا جام اپنے ہاتھ میں لیتا ہے تو اس کے اندر کا ایمان اسے قسم دیتا ہے: اسے میرے پاس مت لاو، میں اور یہ جام شراب ایک جگہ نہیں رہ سکتے، پھر اگر بندہ نہیں مانتا اور شراب پی لیتا ہے تو ایمان اس سے اس طرح بد کتا ہے کہ چالیس دن تک واپس نہیں لوٹتا، پھر اگر بندہ توبہ کرتا ہے تو اللہ اس کی توبہ قبول فرماتا ہے، شراب سے اس کی عقل کا ایک حصہ سلب ہو جاتا ہے جو کبھی اسے دوبارہ حاصل نہیں ہو پاتا۔

چنانچہ جو شخص شراب کو جائز سمجھ کر پیتا ہے وہ واقعی ایمان سے خارج ہو جاتا ہے، اور من اور جو حرام سمجھتا ہے پھر بھی پیتا ہے وہ ایمان کے کمال سے محروم ہو جاتا ہے، اور من جانب اللہ نور ایمان اس سے سلب کر لیا جاتا ہے، جس کا نتیجہ یہ ہوتا ہے کہ طاعات سے اس کی طبیعت اچھت اور معاصی کی طرف راغب ہو جاتی ہے، پھر اس کا تعارف صاحب ایمان اور نیک انسانوں کے بجائے مے نوش اور شرابی کے لقب سے ہونے لگتا ہے، اور پھر اگر مے نوشی کی یہ عادت لت بن جائے تو انجام کا ر ایمان و یقین سے محرومی

کا ذریعہ ہو جاتی ہے، انہیں تمام حقائق کو زبان نبوت میں اس بلیغ، جامع اور مختصر تعریف میں بیان کر دیا گیا ہے کہ مئے نوش حالت مئے نوشی میں مومن نہیں رہتا۔

شراب نوشی کی عادت شرک کے مماثل عمل ہے

حدیث پاک میں ارشاد فرمایا گیا:

مُدْمِنُ الْخَمْرِ كَعَابِدٍ وَثَنِ. (ابن ماجہ / ۳۳۷۵)

شراب کا عادی مجرم بت پرست کی مانند ہے۔

حضرت عبد اللہ بن عباسؓ کا بیان ہے:

لَمَّا حُرِّمَتِ الْخَمْرُ مَشَى أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ بَعْضُهُمْ إِلَى بَعْضٍ، وَقَالُوا: حُرِّمَتِ الْخَمْرُ، وَجُعِلَتْ عِدْلًا لِلشُّرُكِ. (الترغیب والترھیب للمنذری / ۲۶۰: ۳)

جب شراب کی حرمت کا حکم آیا تو صحابہ کی باہم ملاقات ہوئی اور وہ کہنے لگے: شراب حرام کی جا چکی ہے اور اسے شرک کے مماثل جرم قرار دیا گیا ہے۔

حضرت ابو موسیٰ اشعریؑ کا فرمان ہے:

مَا أَبَالٌى شَرِبُتُ الْخَمْرَ أَوْ عَبَدُتُ هَذِهِ السَّارِيَةَ مِنْ دُونِ اللَّهِ عَزَّ وَجَلَّ. (النسائی / ۸: ۴)

مجھے فرق نہیں معلوم ہوتا کہ میں شراب پیوں یا اللہ کے بجائے اس ستوں کو معبد بنالوں۔

یعنی دونوں جرم تقریباً یکساں ہیں۔

حضرت عبد اللہ بن ابی او فی فرماتے ہیں:

مَنْ مَاتَ مُدْمِنًا لِّلْخَمْرِ مَاتَ كَعَابِدِ الْلَّاتِ
وَالْعَزَّى۔ (الکبائر للذہبی / ۸۲)

جو شراب کا عادی ہوا اور اسی حال میں مر جائے، اس کی موت
لات وعزی بتوں کی پرستش کرنے والے کی موت جیسی ہوگی۔

حضرت معاذ وابودرداء دونوں سے مروی ہے کہ آپ صلی اللہ علیہ وسلم نے فرمایا:
أَوَّلُ مَا نَهَا نِيَّةً عَنْهُ رَبُّنَا بَعْدَ عِبَادَةِ الْأَوْثَانِ شُرْبُ
الْخَمْرِ۔ (کنز العمال / ۵: ۱۳۷)

میرے رب نے بت پرستی سے منع کرنے کے بعد مجھے سب
سے پہلے شراب نوشی سے منع فرمایا۔

شراب تمام فواحش اور خبائث کی جڑ اور اصل ہے
ارشاد نبوی ہے:

وَلَا تَشْرَبُ الْخَمْرَ، فِإِنَّهَا مِفْتَاحٌ كُلٌّ شَرٌّ۔ (ابن ماجہ / ۳۳۷۱)

شراب مت پیو، اس لئے کہ وہ شر کی کنجی ہے۔

حضرت عثمان غنیؑ کا ارشاد ہے:

إِجْتَنِبُوا الْخَمْرَ، فِإِنَّهَا أُمُّ الْخَبَائِثِ، إِنَّهُ كَانَ رَجُلٌ
مِّمَّنْ خَلَ قَبْلَكُمْ يَعْبُدُ، فَعَلِقَتْهُ إِمْرَأَةٌ غَوَيْةٌ، فَأَرْسَلَتْ إِلَيْهِ
جَارِيَتَهَا فَقَالَتْ لَهُ: إِنَّا نَدْعُوكَ لِلشَّهَادَةِ، فَانْطَلَقَ مَعَ
جَارِيَتَهَا، فَطَفِقَتْ كُلَّمَا دَخَلَ بَابًا أَغْلَقَتْهُ دُونَهُ، حَتَّىٰ أَفْضَى

إِلَى امْرَأٍ وَضِيْعَةٍ عِنْدَهَا غُلَامٌ وَبَاطِيْهُ خَمْرٌ، فَقَالَتْ: إِنِّي
وَاللَّهِ مَا دَعَوْتُكَ لِلشَّهَادَةِ وَلَكِنْ دَعَوْتُكَ لِتَقْتَلَ عَلَيَّ، أَوْ
تَشْرَبَ مِنْ هَذِهِ الْخَمْرَةِ كَأساً، أَوْ تَقْتَلَ هَذَا الْغُلَامَ، قَالَ
فَاسْقِينِي مِنْ هَذَا الْخَمْرِ كَأساً، فَسَقَتْهُ كَأساً، قَالَ:
زِيْدُونِي، فَلَمْ يَرِمْ حَتَّى وَقَعَ عَلَيْهَا، وَقَتَلَ النَّفْسَ، فَاجْتَبَوْا
الْخَمْرَ، فَإِنَّهَا وَاللَّهِ لَا يَجْتَمِعُ الإِيمَانُ وَإِدْمَانُ الْخَمْرِ إِلَّا
لَيُوشِكُ أَنْ يُخْرِجَ أَحَدُهُمَا صَاحِبَهُ۔ (نسائی / ۵۶۶۹)

شراب سے بچو، وہ ہر گناہ کی جڑ ہے، پچھلی امتوں میں ایک عبادت گزار آدمی تھا جو عورتوں سے بالکل الگ رہتا تھا، ایک بدکار عورت اس کے پیچھے لگ گئی، اور اس نے اپنی باندی کو اس کے پاس بھیجا اور کہلوایا کہ ایک معاملہ میں گواہی کے لئے آپ کی ضرورت ہے، اور اس بہانے سے اس شریف آدمی کو گھر کے اندر لے گئی، دروازہ بند کر دیا، وہ عورت خود بے انتہا خوبصورت تھی، اس کمرے میں شراب کامٹکا بھی تھا، اور ایک کم سن بچہ بھی تھا، عورت نے اس عابد سے کہا کہ اگر تم نجات اور رسوانی سے بچاؤ چاہتے ہو تو تین کاموں میں سے ایک کام کرنا ہوگا: (۱) یا تو شراب کا جام پیو (۲) یا اس بچے کو قتل کرو (۳) یا زنا کرو، اس عابد نے زنا اور قتل کو زیادہ سنگین اور شراب کو نسبتہ کم خطرناک سمجھ کر شراب پینا منتظر کر لیا، شراب کا ایک جام پی کر ایسا مست ہوا کہ پھر جام پر جام پیتا چلا گیا، اور نشہ اس قدر چھا گیا کہ پھر بچے کو بھی

قتل کیا اور زنا بھی کیا، شراب کی عادت انسان کو اسی طرح رسو اکرتی ہے اور بسا اوقات ایمان سے بھی محروم کر دیتی ہے۔

معلوم ہوا کہ شراب اور نشے کی لعنت بد کاری کا زینہ ہے، موجودہ دور میں حرام کاری اور بے راہ روی کا ایک مؤثر ذریعہ شراب نوشی اور نشہ آور چیزوں کے استعمال کا بڑھتا ہوا رجحان ہے، شراب نوشی ایک متعدد جرم ہے، یہ دوسرے بے شمار جرائم کا سبب بنتی ہے، یہ انسان کی عائی زندگی کو ملیا میٹ کر ڈالنے والی چیز بھی ہے، شراب کے رسیا افراد کی ازدواجی زندگی جہنم بن جاتی ہے، ایسے لوگ خود بھی جنسی بے راہ روی میں مبتلا ہوتے ہیں، بسا اوقات ان کے اہل و عیال بھی اسی راہ پر چل پڑتے ہیں اسی لئے شریعت نے اسے ام النجائز (تمام برائیوں کی جڑ اور اصل) قرار دیا ہے، ایک حدیث میں الفاظ ہیں:

الْحُمْرُ أُمُّ الْفَوَاحِشِ وَأَكْبَرُ الْكَبَائِرِ، وَمَنْ شَرِبَهَا وَقَعَ عَلَى أُمِّهِ وَخَالَتِهِ وَعَمَّتِهِ۔ (کنز العمال / ۱۳۸: ۵)

شراب تمام بے حیائیوں کی اصل اور بڑے گناہوں میں بدترین گناہ ہے، اور جس نے اسے پیا، ممکن ہے کہ وہ اپنی ماں، خالہ اور چچی کے ساتھ بڑی حرکت کر بیٹھے۔

حضرت قیس بن عاصم کے واقعات میں آتا ہے کہ ایک رات نشے میں بد مست ہوئے، اور اپنی بیٹی یا بہن کی طرف برے ارادے سے بڑھے، بہن نے یا بیٹی نے بھاگ کر کسی طرح آبرو بچائی، صبح ہوئی تو انہیں لعن طعن کیا گیا کہ تم بہن اور بیٹی کی آبرو پر حملہ آور ہوتے ہو، تمہیں شرم نہیں آتی، انہوں نے لاعلمی ظاہر کی کہ مجھے تو کچھ پتہ ہی

نہیں، پھر اسی وقت انہوں نے شراب سے توبہ کی اور عہد کیا کہ جو چیز بہن بیٹی اور بیوی میں فرق سے محروم کر دے اس کو ہمیشہ کے لئے حرام سمجھیں گے اور کبھی ہاتھ نہیں لگائیں گے۔ (المستظر ف/۲۷۰)

امریکی مکملہ انصاف کے بیورو آف جسٹس کے ایک سروے کے مطابق صرف ۱۹۹۶ء میں امریکہ میں یومیہ زنا بالجبر کے ۲۷۱۳ واقعات پیش آئے، ان زانیوں کی اکثریت نشہ میں مذہوش پائی گئی، اعداد و شمار کے مطابق امریکی معاشرہ میں ہر ۱۲ میں سے ایک شخص اپنی محرم خواتین سے زنا کے جرم میں ملوث ہوتا ہے، ایسے تمام واقعات میں دونوں فریق یا ایک فریق کم از کم نشہ میں ہوتے ہیں۔ (اسلام پر چالیس اعتراضات کے عقلی نقلي جواب: ڈاکٹر ڈاکٹر نامک: ۱۰۰)

واقعہ یہی ہے کہ شراب کا نشہ انسان کو عقل سے اس طرح محروم کر دیتا ہے کہ اس میں خیر و شر، اچھے برے، حتیٰ کی بیوی اور بہن تک میں امتیاز کی صلاحیت باقی نہیں رہ جاتی۔

امام حاکم نے صحیح سند کے ساتھ نقل کیا ہے کہ حضرت عبد اللہ بن عمرؓ نے فرمایا: وفات نبوی کے بعد حضرت ابو بکرؓ، عمرؓ اور کچھ صحابہ بیٹھے اور سب سے بدرتین گناہ کا تذکرہ ہونے لگا، پھر ان حضرات نے مجھے حضرت عبد اللہ بن عمرؓ کی خدمت میں بھیجا کہ جاؤ ان سے دریافت کر کے آؤ کہ بدرتین گناہ کون سا ہے؟ انہوں نے فرمایا: سب سے بدرتین گناہ شراب نوشی ہے، میں نے واپس آ کر بتایا تو یہ سب حضرات تعجب کرنے لگے، اور فوراً حضرت عبد اللہ بن عمرؓ کے پاس پہنچے اور اپنے تعجب کے اظہار کیا، اس پر حضرت عبد اللہ بن عمرؓ نے کہا کہ جناب رسول اللہ صلی اللہ علیہ وسلم نے فرمایا تھا:

إِنَّ مَلِكًا مِنْ مُلُوكِ بَنِي إِسْرَائِيلَ أَخَذَ رَجُلاً

فَخَيَرَ بَيْنَ أَنْ يَشْرَبَ الْخَمْرَ أَوْ يُقْتَلَ نَفْسًا أَوْ يَزِّنِيَ أَوْ يَا كُلَّ
لُحْمٍ خِنْزِيرٍ أَوْ يَقْتُلُهُ فَاخْتَارَ الْخَمْرَ، وَإِنَّهُ لَمَّا شَرِبَهَا لَمْ
يَمْتَنَعْ مِنْ شَيْءٍ أَرَادَ مِنْهُ.

بنی اسرائیل کے ایک بادشاہ نے ایک آدمی کو گرفتار کیا اور اسے
اختیار دیا کہ یا تو شراب پیو، یا فلاں کو قتل کرو، یا زنا کا ارتکاب کرو، یا
خزریکا گوشت کھاؤ، ورنہ تمہیں قتل کر دیا جائے گا، اس آدمی نے شراب
پینا پسند کیا، پھر جب شراب پی چکا تو نشی کی بد مستی نے اس سے بقیہ
جرائم (قتل، زنا، خزری خوری) سب کرالئے۔ (الخمر جس: نبیل محمود/ ۱۵)

حضرت علیؑ سے منقول ہے کہ شراب سے مجھ کو اتنی نفرت ہے کہ اگر کسی تالاب
میں شراب کا ایک قطرہ ڈال دیا جائے، پھر اس کے پانی سے گارا بنا دیا جائے، اور اس
گارے سے مسجد بنائی جائے تو میں اس مسجد میں نماز نہیں پڑھوں گا، اگر کسی کنویں میں
شراب کا ایک قطرہ ڈال دیا جائے، پھر اس کنویں پر مینار بنادیا جائے تو میں اس پر چڑھ
کر ازاں نہیں دوں گا۔ (ایضاً)

حضرت عمر فاروقؓ کے دور خلافت میں بنی ثقیف کے ایک شخص ”رویشد“ نامی کی
دوکان اس بنیاد پر جلا دی گئی کہ وہ خفیہ طور پر شراب بیٹھتا تھا، ایک دوسرے موقع پر ایک
پورا گاؤں حضرت عمرؓ کے حکم سے اس لئے جلا دیا گیا کہ وہاں خفیہ طریقے سے شراب کی
کشیداً اور فروخت کا کاروبار جاری تھا۔ (تفہیم القرآن: ۵۰۳/۱)

روایات میں یہ بھی آتا ہے کہ جو لوگ منع کرنے کے باوجود شراب سے باز نہیں
آتے، ان سے جنگ کی جائے، وہ اسی قابل ہیں۔ (ابوداؤد: الاشربة: باب شرب الخمر)

حضرت عبد اللہ بن عمرؓ سے منقول ہے:

لَا تَعُودُوا شُرَابَ الْخَمْرِ إِذَا مَرِضُوا، وَلَا تُسَلِّمُوا

علیٰ شربۃ الخمر۔ (الکبائر للذهبی / ۸۴، فتح الباری / ۱۱ : ۴۲)

شراب نوش بیمار ہوں تو ان کی عیادت مت کرو، اور شراب نوشوں کو سلام مت کرو۔

یعنی ان کا جرم اس قابل ہے کہ ان کا بابیکاٹ اور مقاطعہ کیا جائے۔

ارشاد نبوی ہے:

مَنْ شَرَبَ شَرَابًا يَدْهُبُ بِعَقْلِهِ فَقَدَّ أَتَى بَابًا مِنْ أَبْوَابِ الْكَبَائِرِ.

جو عقل کو ختم کرنے والی شراب پیتا ہے وہ بدترین کبیرہ گناہ کا ارتکاب کرتا ہے۔ (شعب الایمان: بیہقی: باب فی المطاعم والمشابب: ۱۳/۵)

نشیات کے فروع میں کسی بھی نوع کی حصہ داری

ملعون حرکت ہے

حضور اکرم صلی اللہ علیہ وسلم نے صرف شراب کو حرام اور نجس قرار دینے پر اکتفا نہیں فرمائی ہے، بلکہ اس سے کسی بھی نوع کا تعلق رکھنے اور اس کے فروع و اشاعت میں کسی بھی طرح کی شرکت کو قابل لعنت جرم قرار دیا ہے، امام ابن ماجہ نے مستقل باب ذکر فرمایا ہے:

بَابُ: لِعْنَتِ الْخَمْرِ عَلَى عَشَرَةِ أَوْجُهٍ.

اس حقیقت کا بیان کہ دس طریقوں سے شراب کو لعنت قرار دیا گیا ہے۔

پھر یہ حدیث ذکر کی ہے:

**لُعْنَتِ الْخَمْرٍ عَلَى عَشَرَةِ أَوْجُهٖ: بِعَيْنِهَا، وَعَاصِرِهَا،
وَمُعْتَصِرِهَا، وَبَائِعِهَا، وَمُبْتَاعِهَا، وَحَامِلِهَا، وَالْمَحْمُولَةِ
إِلَيْهِ، وَآكِلِ ثَمَنِهَا، وَشَارِبِهَا، وَسَاقِهَا.** (ابن ماجہ / ۳۸۰)

دس طریقوں سے شراب کو ملعون قرار دیا گیا ہے: (۱) بذات خود
شراب (۲) شراب بنانے والا (۳) شراب بنوانے والا (۴) شراب
فروخت کرنے والا (۵) شراب خریدنے والا (۶) شراب اٹھا کر لے
جانے والا (۷) جس کی طرف اٹھا کر شراب لے جائی جائے (۸)
شراب کی قیمت کھانے والا (۹) شراب پینے والا (۱۰) شراب پلانے والا۔

چنانچہ شراب نوشی، اس کی خرید و فروخت، شراب کے کارخانے میں کسی بھی طرح
کا عمل سب حرام قرار دے دیا گیا ہے، اور حرمت کے ساتھ شراب کی ناپاکی اور جسم یا
لباس پر گلگ جانے کی صورت میں ان کا دھونا ضروری ہونا بھی متفق علیہ مسئلہ ہے، بعض
لوگوں نے آپ صلی اللہ علیہ وسلم سے سوال کیا تھا کہ ہم شراب یہودیوں کو تحفہ کیوں نہ
دے دیں؟ آپ صلی اللہ علیہ وسلم نے فرمایا:

جس اللہ نے شراب حرام کر دی ہے اس نے اسے تحفہ دینے
سے بھی منع فرمادیا ہے۔

بعض حضرات نے اجازت چاہی کہ ہم شراب کو سرکہ میں تبدیل کیوں نہ کر لیں؟
آپ صلی اللہ علیہ وسلم نے اس سے بھی منع فرمادیا، بعض لوگوں کے پوچھنے پر آپ صلی
اللہ علیہ وسلم نے اسے دوائے کے طور پر استعمال کرنے سے بھی روک دیا۔
(تفہیم القرآن: ۱/۵۰۱)

شراب کی نفرت دلوں میں بٹھانے کے لئے ابتدائی دور میں ان برتوں کا استعمال بھی منوع قرار دے دیا گیا جن میں شراب پی جاتی تھی، روایات میں یہ بھی آتا ہے کہ آپ صلی اللہ علیہ وسلم نے شراب کے مشکلے اور ملکے میدان بقیع میں جمع کرائے، اور صحابہ کی موجودگی میں ان کی طرف اشارہ فرمائے کہ شراب کی حرمت کا اعلان بھی کیا اور شراب میں کسی بھی طرح کا تعاون کرنے والے کو ملعون بھی بتایا، پھر چھری منگوائی اور تمام مشکلے پھاڑ ڈالیں اور تمام ملکے توڑ ڈالے۔ (ابن کثیر: المائدہ)

اس طرح آپ صلی اللہ علیہ وسلم نے شراب کی مکمل حرمت اور اس کے تین مکمل نفرت کا اعلان و اظہار فرمادیا، حضرت عائشہؓ کے اقوال میں یہ بھی منقول ہے کہ وہ خواتین کو ^{کنگھی} اور زیب وزینت اختیار کرنے کے عمل میں شراب و نشہ کی چیزیں کسی بھی انداز میں استعمال کرنے سے سختی سے منع فرماتی تھیں۔ (شعب الایمان: بیہقی: باب فی المطاعم والمشارب: ۱۸/۵)

بلکہ روایات میں یہاں تک آیا ہے:

مَنْ كَانَ يَؤْمِنُ بِاللَّهِ وَالْيَوْمِ الْآخِرِ، فَلَا يَقْعُدَنَّ عَلَى مَائِدَةِ يُدَارُ عَلَيْهَا الْخُمُرُ۔ (مسند احمد: ۱۲۵/۱)

جو شخص اللہ اور یوم آخرت پر ایمان رکھتا ہو وہ ہرگز ایسے دسترخوان پر نہ بیٹھے جہاں شراب کا دور چل رہا ہو۔

اس حدیث پاک پر غور فرمایا جائے کہ زبان نبوت سے کس طرح شراب کے تعلق سے نفرت اور کراہیت کی تھم ریزی اہل ایمان کے ذہنوں میں کی جا رہی ہے، اور ایسے ہو ٹلوں، مقامات، پروگراموں اور تقریبات میں حصہ لینے پر بندش لگائی جا رہی

ہے جہاں شراب علانيةً طور پر پلائی جاتی ہے اور اس کا دور چلتا ہے، اس ارشادِ نبوی کی معنویت معاصر حالات میں ہر عام و خاص کے سامنے بہت نمایاں ہو کر آگئی ہے کہ فضائی سفر ہو یا زمینی، تقریبات ہوں یا پروگرام، شراب اور اس کے متعلقات کی لعنت ہر طرف نظر آتی ہے۔

شراب گمراہی کا سب سے بڑا ذریعہ ہے

روایات میں وارد ہوا ہے کہ شبِ میحران میں آپ صلی اللہ علیہ وسلم کی خدمت میں دوپیالے لائے گئے، ایک شراب کا، دوسرا دودھ کا، آپ صلی اللہ علیہ وسلم نے دودھ کا پیا لے لیا، اس پر حضرت جبریل نے فرمایا:

الْحَمْدُ لِلّٰهِ الَّذِي هَدَاكَ لِلْفِطْرَةِ، لَوْأَخَذْتَ الْخُمُرَ

غَوْثٌ أُمْتَكَ.

(نسائی / ۵۶۰)

اللہ کا شکر ہے کہ آپ نے فطرت کو اختیار کیا، اگر آپ شراب کا پیا لے لیتے تو آپ کی امت گمراہ ہو جاتی۔

اس سے واضح ہوتا ہے کہ شراب خلاف فطرت چیز ہے، اور اس راستے سے گمراہی بہت جلد اپنی جگہ بناتی ہے۔

شراب کی عادت اپنے کوشیطان کا مستقل

تابع و غلام بنالینا ہے

شراب و نشہ کی عادت انسان کو ہوش و خرد سے بیگانہ کر دیتی ہے، اور انسان کو مکمل طور پر شیطان کے کنٹرول میں پہنچادیتی ہے، ایسا شخص شیطان کا غلام و تابع بن کر ہر وہ

حرکت کرتا ہے جو سے تباہ و بر باد کر ڈالے، ایک حدیث میں اس حقیقت کو انتہائی صریح الفاظ و انداز میں یوں بیان کیا گیا ہے:

لَا يَرَأُ الْعَبْدُ فِي فُسْحَةٍ مِنْ دِينِهِ مَا لَمْ يَشْرَبِ
الْخَمْرَ، فَإِذَا شَرِبَهَا خَرَقَ اللَّهُ عَنْهُ سِرْتَهُ، وَكَانَ الشَّيْطَانُ
وَلِيَهُ وَسَمْعَهُ وَبَصَرَهُ وَرِجْلَهُ، يَسُوقُهُ إِلَى كُلِّ شَرٍّ، وَيَصُرِّفُهُ
عَنْ كُلِّ حَيْرٍ۔ (کنز العمال: ۱۳۷/۵ بحوالہ طبرانی بروایت حضرت قتادہ بن عیاش)

بندہ جب تک شراب نہیں پیتا، دین کے پرداے اور لباس میں رہتا ہے، پھر جب وہ شراب پی لیتا ہے تو اللہ اس کا پردہ چاک کر دیتا ہے، پھر شیطان اس کا دوست ہی نہیں، بلکہ اس کا کان، اس کی آنکھ، اس کا پیر بن جاتا ہے، اسے ہر شر کی طرف سے کھینچ کر لے جاتا ہے اور اسے ہر خیر سے روک دیتا ہے۔

حضرت مجاہد فرماتے ہیں کہ ابلیس کا یہ کہنا ہے:

إِذَا سَكَرَ أَحَدُهُمْ أَحَدْنَا بِخِزَامَتِهِ، قُدْنَاهُ حَيْثُ شِئْنَا،
وَعَمِلَ لَنَا بِمَا أَحْبَبْنَا.

کچھ چیزوں میں آدم کی اولاد نے مجھے ضرور عاجزونا کام بنادیا ہے، ان میں میرا بس نہیں چل پاتا، لیکن کچھ چیزیں ایسی بھی ہیں، جن میں وہ مجھے بے بس و نا کام نہیں کر سکتے، ان میں سے ایک یہ ہے کہ جب ان میں سے کوئی نشہ میں ہوتا ہے، بے بس ہو جاتا ہے، مکمل ہمارے قبضہ میں آ جاتا ہے، ہم اس کی نکیل پکڑتے ہیں، اور جہاں

چاہتے ہیں لے جاتے ہیں، اور جو چاہتے ہیں کرتے ہیں، اسے کرنا

ہوتا ہے۔ (شعب الایمان: بیہقی: باب فی المطاعم والمشابب: ۱۳/۵)

شراب نوشی کے ساتھ دعا میں قبول نہیں ہوتیں

دعاؤں کا قبول نہ ہونا اللہ کی طرف سے ایک بڑا عذاب اور اس کے غصب کا واضح اعلان ہے، احادیث سے واضح ہوتا ہے کہ وہ اعمال جن کی نحوس ت سے بندہ کی دعاء اللہ کی بارگاہ میں مقام قبول پانے سے محروم رہ جاتی ہے، ان میں ایک عمل شراب نوشی بھی ہے۔

حضرت عبد اللہ بن عمرؓ کی روایت ہے کہ آپ صلی اللہ علیہ وسلم نے فرمایا:

مَنْ وَضَعَ الْخَمْرَ عَلَى كَفَّهِ لَمْ تُقْبَلْ لَهُ دَعْوَةُ.

(کنز العمال: ۱۳۸/۵)

جو اپنے ہاتھ میں شراب لیتا ہے (تاکہ پینے) اس کی کوئی دعا قبول نہیں ہوتی۔

مِنْ نُوشَى اللَّهِ كَرِيمَةِ رَحْمَتِهِ

احادیث میں جگہ جگہ یہ صراحة آتی ہے کہ شراب و نوشہ کی لعنت انسان کو اللہ کی رحمت سے محروم اور ملائکہ رحمت سے دور کر دیتی ہے، حضرت عبد اللہ بن عباسؓ سے مردی ہے:

ثَلَاثَةٌ لَا تَقْرَبُهُمُ الْمَلَائِكَةُ: الْجُنُبُ، وَالسَّكْرَانُ،
وَالْمُتَضَمِّنُ بِالْحَلُوقِ. (الترغیب و الترهیب للمنذری/ ۲۶۱:۳)

تین بدنصیب ایسے ہیں کہ رحمت کے فرشتے ان کے قریب بھی نہیں آتے: (۱) جنپی (وہ ناپاک جو جان بوجھ کر پا کی حاصل کرنے میں تاخیر اور کوتا ہی کرے۔) (۲) نشہ میں بد مست (۳) وہ مرد جو (عورتوں کے لئے مخصوص) خوبیوں میں ہمہ وقت لات پت رہتا ہو۔

شراب و نشہ کی لعنت دنیا ہی میں اللہ کے عذاب کو دعوت دیتی ہے

مختلف احادیث میں اس طرح کا مضمون آیا ہے کہ جو معاشرہ شراب کا عادی ہو جاتا ہے، وہ اپنے عمل سے اللہ کے عذاب اور غصب کو دعوت دینے والا بن جاتا ہے، اور عجب نہیں کہ اللہ کا عذاب ایسے لوگوں پر ٹوٹ پڑے، واضح رہے کہ عذاب الہی مختلف شکلوں میں آتا ہے، سیلاہ، زلزلہ، قحط، دشمن کا تسلط، رزق کی بے برکتی، یہ سب غصب الہی کے مظاہر ہیں، اور ایسے نمونے دنیا میں جا بجا نظر آتے ہیں۔

حضرت انسؓ سے مروی ہے:

لَيْكُونَنَّ فِي هَذِهِ الْأُمَّةِ خَسْفٌ وَ قَذْفٌ وَ مَسْخٌ،
وَذَالِكَ إِذَا شَرِبُوا الْخَمْرَ وَ أَتَّخَذُوا الْقَيْنَاتِ وَ ضَرَبُوا

بِالْمَعَازِفِ۔ (کنز العمال: ۵/ ۱۳۷)

اس امت میں بھی زیر زمین دھنسا دیئے جانے، پتھروں کی بارش اور شکلیں صورتیں بگاڑ دیئے جانے کا عذاب آ کر رہے گا، اور یہ اس وقت ہوگا جب لوگ شراب کے رسیا ہو جائیں گے، رقصائیں عام ہو جائیں گی، اور رقص و سرود کی محفلیں خوب سمجھیں گی۔

حضرت ابوالک اشعریؑ سے مروی ہے:

لَيْشَرَبَنَ أُنَاسٌ مِنْ أُمَّتِي الْخَمْرَ، يُسَمُّونَهَا بِغَيْرِ اسْمِهَا،
وَيُضْرَبُ عَلَى رُؤُوسِهِمْ بِالْمَعَازِفِ وَالْقَيْنَاتِ، يَخْسِفُ اللَّهُ
بِهِمُ الْأَرْضَ، وَيَجْعَلُ مِنْهُمْ قَرَدَةً وَخَازِيرَةً۔ (ایضاً)

میری امت ضرور کچھ لوگ ایسا کریں گے کہ وہ شراب کا نام بدل
بدل کر استعمال کریں گے، رقص و سرود میں بتلا ہوں گے، اللہ ان کو
ز میں میں دھنسا دے گا، اور انہیں بندرو خنزیر بھی بنادے گا۔

شراب نوشی کی ہولناک اخروی سزا میں

احادیث میں جا بجا شراب نوشی کی بدترین اخروی سزاوں کا ذکر آیا ہے، ایک

حدیث میں تو یہاں تک فرمایا گیا:

مَنْ مَاتَ مُذْمِنَ الْخَمْرَ سَقَاهُ اللَّهُ مِنْ نَهْرِ الْغُوْطَةِ،
وَهُوَ نَهْرٌ يَجْرِي مِنْ فُرُوجِ الْمُؤْمَنَاتِ، يُؤْذِي أَهْلَ النَّارِ
رِيحُ فُرُوجِهِمْ۔ (مسند احمد)

جو شراب کا عادی توبہ کئے بغیر مر جائے گا، اللہ اس کو غوطہ کا پانی
پلائے گا، یہ وہ نہر جس میں بدکار عورتوں کی شرمگا ہوں کا ہو بہتا ہے،
شرابیوں میں اس قدر بدبو ہو گی کہ اس سے اہل جہنم بھی پریشان
ہو جائیں گے۔

مزید فرمایا گیا کہ اللہ نے اپنے ذمہ ضروری کر لیا ہے کہ جو شخص دنیا میں نشہ آور چیز
استعمال کرے، اس کو قیامت میں اہل جہنم کی پیپ پلائی جائے گی۔ (ابوداؤد: ۳۶۸۰)

ارشادِ نبوی ہے:

لَا يَدْخُلُ الْجَنَّةَ مُذْمِنُ الْخَمْرِ. (ابن ماجہ/ ۳۳۸۶)

شراب کا عادی مجرم جنت میں (بغیر سزا بھگتے) داخل نہیں ہو سکے گا۔

ایک حدیث قدسی میں یہ وارد ہوا ہے کہ اللہ رب العزت نے جنت تیار کرنے اور مزین کرنے کے بعد جنت کو خطاب کر کے فرمایا:

وَعِزَّتِي: لَا يَدْخُلُكِ مُذْمِنُ خَمْرٍ. (کنز العمال: ۵/ ۱۴۱)

میری عزت کی قسم: شراب کا عادی مجرم (بغیر سزا پائے) یہاں داخل نہ ہو سکے گا۔

ایک حدیث میں فرمایا گیا:

مَنْ شَرَبَ الْخَمْرَ فِي الدُّنْيَا لَمْ يَشْرَبْهَا فِي الْآخِرَةِ إِلَّا أَنْ يَتُوبَ. (ایضاً/ ۳۳۷۳)

جودنیا میں شراب نوشی کرے گا، اور توبہ نہیں کرے گا، وہ آخرت کی شراب طہور سے محروم رہے گا۔

حضرت عبد اللہ بن عمر سے مروی ہے:

مَنْ مَاتَ وَهُوَ مُذْمِنُ خَمْرٍ، لَقِيَ اللَّهَ وَهُوَ مُسُودٌ الْوَجْهِ، مُظْلِمٌ الْجَوْفِ، لِسَانُهُ سَاقِطٌ عَلَى صَدْرِهِ يَقْدَرُهُ النَّاسُ. (کنز العمال/ ۵: ۱۴۳)

جو شراب کا عادی اسی حال میں مر جائے وہ اللہ سے اس طرح ملے گا کہ اس کا چہرہ سیاہ، دل تاریک، زبان سینہ پر لکھی ہوئی ہوگی، لوگ

اس سے گھن کر رہے ہوں گے۔

حضرت عبد اللہ بن عباس سے منقول ہے:

مَنْ مَاتَ وَفِيْ بَطْنِهِ الْخَمْرُ، فَضَحَّاهُ اللَّهُ عَلَىْ رُؤُوسِ
الْأَشْهَادِ يَوْمَ الْقِيَامَةِ۔ (ایضاً)

جو اس حال میں مر جائے کہ اس کے پیٹ میں شراب ہو، اللہ قیامت کے دن اسے بر سر عام رسوا فرمائے گا۔

حضرت قیس بن سعدؓ سے منقول ہے:

مَنْ شَرَبَ الْخَمْرَ أَتَىْ عَطْشَانَ يَوْمَ الْقِيَامَةِ۔ (کنز العمال: ۵/۱۳۸)

جو شراب پیتا ہے وہ قیامت کے دن پیاسا اٹھایا جائے گا۔

حضرت حسنؓ سے منقول ہے کہ آپ صلی اللہ علیہ وسلم نے فرمایا:

يَلْقَى اللَّهُ شَارِبُ الْخَمْرِ يَوْمَ الْقِيَامَةِ حَيْنَ يَلْقَاهُ وَ هُوَ
سَكُرَانٌ فَيَقُولُ: وَيْلَكَ مَا شَرِبْتَ؟ فَيَقُولُ: الْخَمْرَ،
فَيَقُولُ: إِلَمْ أَحَرِّمْهَا عَلَيْكَ؟ فَيَقُولُ: بَلَى، فَيُوْمَرُ بِهِ إِلَى
النَّارِ۔ (کنز العمال: ۵/۱۴۴)

شراب نوش نشہ کی حالت میں قیامت کے روز اللہ سے ملے گا، اللہ پوچھئے گا: تیرا برا ہو، تو نے کیا پی رکھا ہے؟ وہ بولے گا: شراب، اللہ فرمائے گا: کیا میں نے تم پر شراب حرام نہیں کر دی تھی؟ وہ کہے گا: کیوں نہیں، اس پر اللہ کی طرف سے اسے جہنم میں داخل کرنے کا حکم دیا جائے گا۔

نشہ آور چیزوں کے استعمال کے ساتھ

نماز میں قبول نہیں ہوتیں

حضرت عبد اللہ بن عمر رضی اللہ عنہ اپنے صلی اللہ علیہ وسلم سے روایت کرتے ہیں:

مَنْ شَرِبَ الْخَمْرَ وَسَكِّرَ، لَمْ تُقْبَلْ لَهُ صَلَاةُ أَرْبَعِينَ صَبَاحًا، وَإِنْ مَاتَ دَخَلَ النَّارَ، فَإِنْ تَابَ تَابَ اللَّهُ عَلَيْهِ، وَإِنْ عَادَ فَشَرِبَ فَسَكِّرَ لَمْ يُقْبَلْ لَهُ صَلَاةُ أَرْبَعِينَ صَبَاحًا، فَإِنْ مَاتَ دَخَلَ النَّارَ، فَإِنْ تَابَ تَابَ اللَّهُ عَلَيْهِ، وَإِنْ عَادَ فَشَرِبَ فَسَكِّرَ لَمْ يُقْبَلْ لَهُ صَلَاةُ أَرْبَعِينَ صَبَاحًا، فَإِنْ مَاتَ دَخَلَ النَّارَ، فَإِنْ تَابَ تَابَ اللَّهُ عَلَيْهِ وَإِنْ عَادَ كَانَ حَقًّا عَلَى اللَّهِ أَنْ يَسْقِيهِ مِنْ رَدْعَةِ الْخَبَالِ يَوْمَ الْقِيَامَةِ، وَهِيَ عُصَارَةُ أَهْلِ النَّارِ۔ (ابن ماجہ / ۳۳۷۷)

جس نے شراب پی اور نشہ آیا، اس کی چالیس دن کی نماز میں قبول نہیں ہوتیں، اگر اسی حال میں مر جائے تو جہنم میں جائے گا اور اگر توبہ کر لے تو اللہ معاف کر دے گا، اگر دو بارہ پیئے اور نشہ آجائے تو پھر چالیس دنوں کی نماز میں قبول نہیں ہوں گی اور توبہ کے بغیر موت آئی تو جہنم میں جائے گا، ہاں اگر توبہ کرے گا تو اللہ توبہ قبول فرمائے گا، پھر اگر سہ بارہ پیئے اور نشہ آجائے تو اللہ چالیس دنوں کی نماز میں قبول نہیں فرمائے گا، اگر اسی حال میں مرے گا تو جہنمی ہو گا، اور اگر توبہ کرے گا تو اللہ رحم فرمائے گا، اور اگر پھر یہ حرکت کی تو اللہ لازمی طور پر اس کو

دوزخیوں کے جسم سے نکلنے والا ہوا اور پیپ پلا کر رہے گا۔

حضرت عبد اللہ بن عمر سے مردی ہے:

الْخَمْرُ أُمُّ الْخَبَائِثِ، فَمَنْ شَرِبَهَا لَمْ تُقْبَلْ صَلَاتُهُ
أَرْبَعِينَ يَوْمًا، فَإِنْ مَاتَ وَهِيَ فِي بَطْنِهِ مَاتَ مِيتَةً جَاهِلِيَّةً.

(کنز العمال/۱۳۸:۵)

شراب تمام گناہوں کی جڑ ہے، جو اسے پیتا ہے اس کی چالیس دن کی نمازیں قبول نہیں ہوتیں، اگر وہ اس حال میں مر جاتا ہے کہ شراب اس کے پیٹ میں ہے، تو وہ جاہلیت کی موت مرتا ہے۔

دیگر آسمانی کتابوں کی وضاحت

قرآن کے علاوہ دیگر آسمانی کتابوں میں بھی شراب کی ممانعت کا ذکر واضح الفاظ میں ملتا ہے، باقبال میں کئی فقرنوں میں یہ ہدایت موجود ہے، عہد نامہ عتیق کی کتاب امثال میں ذکر ہوا ہے کہ:

شراب ایک فربی مشروب ہے، بلانوشی غضبناک ہے، جو بھی اس کے فریب میں آتا ہے، یہ اسے دیوانہ کر دیتی ہے۔

عہد نامہ جدید میں تاکید کی گئی ہے:

اور شراب میں دھست مت رہو۔ (اسلام پر چالیس اعتراضات کے عقلی نقلي

جواب: ڈاکٹر ڈاکٹر نائلک: ۹۹)

اگرچہ قرآن سے ما قبل کی شریعتوں میں بہت کچھ تحریف ہوئی ہے، شراب کی حرمت کو بھی اکثر مقامات سے منادیا گیا ہے، مگر توریت میں شراب کی حرمت کو بیان

کرنے والی ایک آیت ملتی ہے، جس کا ترجمہ یہ ہے:

”اگر کسی آدمی کا ضدی اور گردن کش بیٹھا ہو جو اپنے باپ یا ماں کی بات نہ مانتا ہو، اور ان کے تنبیہ کرنے پر بھی ان کی نہ سنتا ہو، تو اس کے ماں باپ اسے پکڑ کر اور نکال کر اس شہر کے بزرگوں کے پاس اس جگہ کے پھاٹک پر لے جائیں، اور وہ اس کے شہر کے بزرگوں سے عرض کریں کہ یہ ہمارا بیٹھا ضدی اور گردن کش ہے، یہ ہماری بات نہیں مانتا اور اڑا اور شرابی ہے، تب اس کے شہر کے سب لوگ اسے سنگسار کریں کہ وہ مر جائے، یوں تو ایسی برائی کو اپنے درمیان سے دور کرنا، تب سب اسرائیلی سن کر ڈر جائیں گے۔“ (استثناء: ۲۱/۱۸)

اس حکم سے واضح ہوتا ہے کہ کہڑ کا بد چلن و بد مزاج ہو، جو شراب و جوا کا عادی ہو ایسے کہڑ کے ذمہ دار حضرات سنگسار کریں کہ وہ مر جائے، اس عبارت سے معلوم ہوتا ہے کہ شراب حرام تھی اور اس کے ارتکاب کرنے والے کو سنگسار کی سزا تھی۔ (دیکھئے: قرآن مجید اور بابل: طفیل انعامی: ۳۹۸)



شراب اور منشیات کے مضر اثرات

شراب اور نشے کی لعنت انسان کو چو طرفہ نقصانات سے دوچار کرتی ہے اور بتاہ و بر باد کر ڈالتی ہیں، اس کی نحوضت سے انسان دینی، روحانی، اخلاقی، جسمانی، مالی اور معاشرتی ہر لحاظ سے کمزور ہوتا چلا جاتا ہے، احادیث میں صاف فرمایا گیا ہے:

الْمُؤْمِنُ الْقَوِيُّ خَيْرٌ مِّنَ الْمُؤْمِنِ الضَّعِيفِ. (مسلم)

تندرست مومن، کمزور و لا غرم مومن سے بدرجہا بہتر ہے۔

اس لعنت کے منحوس اثرات اور مضرات بے انہا ہیں، ذیل میں چند کا ذکر کیا جاتا ہے:

جسمانی نقصانات

میدیکل سائنس با تفاق رائے یہ طے کر چکی ہے کہ شراب و نشہ ایک سست رفتار زہر ہے، اور اس سے انسان کا بدن کھوکھلا ہوتا چلا جاتا ہے اور تیزی سے انسان کے قدم موت کی طرف بڑھتے چلے جاتے ہیں، منشیات کا سب سے بڑا ضرر انسان کی صحت اور جسم و قوت کو پہنچتا ہے، واضح رہنا چاہئے کہ انسان کی زندگی، صحت، جسم اور طاقت اس کی اپنی ملک نہیں، بلکہ اس کے پاس اللہ کی امانت ہیں، اس امانت میں خیانت کسی بھی صورت جائز نہیں ہے، اسی لئے قرآن نے فرمایا ہے:

وَلَا تُلْقُوا بِأَيْدِيهِمْ إِلَى التَّهْلِكَةِ. (البقرة/ ۱۹۵)

اپنے آپ کو ہلاکت میں مت ڈالو۔

مزید واضح کیا گیا:

وَلَا تَقْتُلُوا أَنفُسَكُمْ، إِنَّ اللَّهَ كَانَ بِكُمْ رَحِيمًا.

(النساء / ۲۹)

اپنے قتل کا سامان مت کرو، بلاشبہ اللہ تم پر بہت مہربان ہے۔

اسی طرح احادیث میں بار بار اس حقیقت کو بیان فرمایا گیا ہے، بلکہ ”لَا ضَرَرَ وَ لَا ضِرَار“ (مسند احمد) فرمائے کہ صراحت کر دی گئی ہے کہ اسلام میں نہ اس کی اجازت ہے کہ انسان خود اپنی ذات کو نقصان پہنچائے اور نہ اس کی اجازت ہے کہ دوسروں کو نقصان پہنچائے، اور ”إِنَّ لِنَفْسِكَ عَلَيْكَ حَقًا“ (بخاری) کہہ کرو واضح فرمادیا گیا ہے کہ تمہارے جسم و جان کا تم پر حق ہے، اس کا تحفظ اور اسے ہر طرح کے خلل و نقصان سے بچانا تمہاری ذمہ داری ہے، اسلام نے حفظ ان صحیحات پر جتنا زور دیا ہے، کسی اور مذہب میں اس پر اتنا زور نہیں دیا گیا ہے۔

قرآن، حدیث اور فقہ اسلامی میں طہارت، نظافت، صرف طیبات کے استعمال اور خبائث سے بچنے کی جو واضح اور مفصل تعلیمات ہیں ان سے اسلام میں جسمانی صحیح کی اہمیت کا اندازہ کیا جا سکتا ہے، اب غور کیا جائے کہ شراب و منشیات اور اس سے متعلق تمام چیزوں کا استعمال صرف اپنی صحیح ذات کو نقصان پہنچانے، اپنی طاقت کو ختم کرنے، اللہ کی امانت کو ضائع کرنے، امانت میں خیانت کا مرتكب ہونے، اور اپنی قبر آپ کھونے اور اپنے کوموت کے منہ میں لے جانے کے سوا کیا ہے؟

طبعی تحقیقات سے یہ بات ثابت ہو چکی ہے اور تجربات و مشاہدات اس پر شاہد ہیں کہ انسان کا جسم شراب و نشے کی وجہ سے مختلف ہولناک امراض کا مجموعہ بن جاتا ہے،

یورپ کے ڈاکٹروں کے ایک پینل نے ۱۰۰ ایسے بڑے اور مہلک امراض کی نشاندہی کی ہے جو نشے کی لٹ کی وجہ سے عام ہوتے جا رہے ہیں، جن میں دل و دماغ اور اعصابی و نفسياتی امراض کے ساتھ کینسر اور ایڈز کے امراض بالکل نمایاں ہیں، ایک امریکی ڈاکٹر جو محقق و مصنف بھی ہے لکھتا ہے کہ:

امریکا میں ایڈز کے چالیس فیصد مریض وہ ہیں جن کو منشیات کے بے محابا استعمال نے اس آسٹھ تک پہنچایا ہے، امریکی لوگوں نے خود اپنے ہاتھوں اپنی قبر کھودی ہے، مذہبی اخلاقیات سے ان کا رشتہ بالکل ختم ہو چکا ہے، اور یہ سب کچھ نشے کی لعنت عام ہو جانے کا وباں ہے، یورپ کے اخلاقی دیوالیہ پن اور بے راہ روی کا اصل سبب یہی ہے۔ (الحمد لله رب العالمين: دعا لعنة قرنی / ۱۲)

دل کے امراض بطور خاص بلڈ پریشر کا متاثر ہو جانا، دوران خون کا نظام خراب ہو جانا، گردوں اور جگر کی خرابی، نظام ہضم کا بگاڑ اور معدہ کی متنوع بیماریاں، بالعموم گلے کے کینسر کا عارضہ، درد سر اور پینائی کی خرابی کا مرض، قوت حافظہ کا خراب ہو جانا، رعشہ کا مرض، تمام اعصاب کا متاثر ہونا، تنفس کا عارضہ لاحق ہونا، دماغی امراض (مثلاً نسیان، دوران سر، جنون، نیندنا آنا، مرگی، قوت فیصلہ سے محرومی وغیرہ) جلدی و جنسی امراض یہ تمام عوارض طبی تحقیقات کے مطابق منشیات کے استعمال کی وجہ سے بکثرت لاحق ہوتے ہیں، غور کیا جائے کہ ان امراض میں مبتلا انسان کے جسم کا مدافعی نظام کس درجہ متاثر ہو گا اور وہ چند ہی دنوں میں کس طرح ہڈی کا ڈھانچہ بن کر رہ جائے گا، آج کل جوانوں کی موت کے جو واقعات بکثرت پیش آتے ہیں ان کا اہم اور بنیادی سبب نشہ کی یہی لعنت

ہے، ٹریک حادثات بھی دوسرے درجے میں اس کا سبب ہیں، لیکن سروے کیا جائے تو آدھے سے زائد ٹریک حادثات بھی نشہ بازو ڈرائیوروں کی وجہ سے پیش آتے ہیں۔ نشیات کی لعنت انہائی پیچیدہ نفسیاتی امراض کا ذریعہ بھی بنتی ہے، اور یہ امراض نشہ باز کے ساتھ اس کے اہل خانہ (بیوی، بچوں) کی زندگی اجیرن کردیتے ہیں، بلکہ مشاہدے میں یہ بات آتی ہے کہ شراب کے یہ مضر اثرات متعدد ہو کر شرابی کی نسل تک پہنچتے ہیں، اور ایسے افراد کی اولاد خصوصاً شراب و نشہ کی عادی خواتین کی اولاد اکثر اسی راہ پر چل پڑتی ہے، اور ان امراض کا نشانہ بنتی ہے، اسی لئے شریعت نے صاف اور دوڑوک الفاظ میں طے کر دیا ہے:

كُلُّ مُسْكِرٍ حَرَامٌ عَلَىٰ كُلُّ مُؤْمِنٍ. (ابن ماجہ/۳۳۸۹)

ہر صاحب ایمان کے لئے ہر نشہ آور چیز حرام ہے۔

اور:

كُلُّ شَرَابٍ أَسْكَرَ فَهُوَ حَرَامٌ. (ایضاً/۳۳۸۶)

ہر نشہ آور مشروب حرام ہے۔

نیز:

مَا أَسْكَرَ كَثِيرُهُ فَقَلِيلُهُ حَرَامٌ. (ایضاً/۳۳۹۳)

نشہ آور چیز کی زیادہ اور کم ہر مقدار حرام ہے۔

حضرت ام سلمہ کا بیان ہے:

نَهَىٰ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ كُلِّ

مُسْكِرٍ وَ مُفْتِرٍ. (ابو داؤد/۳۶۸۶)

رسول اللہ صلی اللہ علیہ وسلم نے ہرنشہ آور چیز سے اور صحت میں خلل ڈالنے والی ہر چیز سے منع فرمادیا ہے۔

مالي نقصانات

نشیات کے مضرات کا ایک پہلو مالی نقصان بھی ہے، نشیات کا فروع امت کی معاشی اور اقتصادی قوت کو ناقابل تلافی نقصان پہنچانے کے مراد ف ہے۔

سیال و جامد نشیات کی قیمت عام طور پر بہت زیادہ ہوتی ہے، بسا اوقات ایک غریب خاندان جس رقم میں ایک دن کی خوراک کا نظم کر سکتا ہے، اتنی رقم میں شراب کی ایک بوتل دستیاب ہوتی ہے، بعض نشہ آور چیزیں مثلًا ہیر و ن ایک کروڑ روپے فی کلو کے حساب سے فرودخت ہوتی ہیں، یہاں یہ بات قابل توجہ ہے کہ ہماری حکومت ایک ہلاک ہونے والے شخص کے لئے اس کے ورثاء کو ایک لاکھ روپے ایکس گریشا (معاوضہ بنام ہمدردی) دیتی ہے، اس سے اندازہ لگایا جاسکتا ہے کہ ایک کلو ہیر و ن کی قیمت سو انسانوں کے مساوی ہوگی، اور اسی سے یہ بھی سمجھنا مشکل نہیں کہ ہمارے اس دور میں انسانی زندگی اور جان کس قدر ارزاز ہے اور ہلاکت میں ڈالنے والی ملعون چیز کس قدر گراں ہے؟

یہ تو بہت قیمتی نشیات کا ذکر ہوا، موجودہ حالات میں ایک خاص سازش کے تحت نشیات کو فروع دینے خصوصاً جوانوں میں اس کی لٹ ڈالنے کا جو منحوس کام یا بالفاظ دیگر بہت بڑا کاروبار ہو رہا ہے، اس کے نتیجے میں نشہ پیدا کرنے والے ٹبلٹ، کپسول، سفوف، سیرپ، پڑیا، انجکشن بہت تیزی سے عام ہو رہے ہیں، اور انہیں کم

قیمت پرستیاب کرایا جا رہا ہے، تاکہ خط غربت سے نیچے زندگی بس رکرنے والے افراد، جو ایسے کار و باریوں کا اصل ٹارگٹ ہیں، باسانی ان اشیاء کو حاصل کر سکیں، یہ نشیات اگرچہ کم قیمت ہیں، لیکن پھر بھی غریبوں کا کل اثاثہ ان پر ضائع ہو کر کیسے بھی انک مالی نقصان کا باعث بنتا ہے اور ایسے نشہ بازوں کا گھرانہ کس طرح مفلوک الحال اور دانے دانے کو محتاج ہوتا ہے، تصور کر لیا جائے تو رو نگئے کھڑے ہو جاتے ہیں۔

یہ بھی قابل غور ہے کہ ابتداء میں تو انسان اپنے ارادے اور اختیار سے نشہ کی لعنت میں بیٹلا ہوتا ہے، لیکن پھر اس کی ایسی عادت پڑتی ہے اور ایسا چیز کا لگتا ہے کہ گویا وہ اس کے بغیر زندہ ہی نہیں رہ سکتا، پھر وہ اپنے قابو ہی میں نہیں رہتا، چنانچہ وہ نشیات حاصل کرنے کے لئے سب کچھ داؤں پر لگا دیتا ہے، اپنی ساری پونچی لٹادیتا ہے، جامد اور نیچ دیتا ہے، کاسہ گدائی لے کر در در پھرتا ہے، بھیک مانگ کر نشہ کرتا ہے، چوری کر کے کام چلاتا ہے، اپنے جسم کے اعضاء (دل، گردہ وغیرہ) تک نیچ ڈالتا ہے، بلڈ بینک کو خون دینے والے افراد عام طور پر نشہ باز ہوتے ہیں، جوارزاں قیمت پر اپنا لہو فروخت کر کے اپنی نشہ کی چیز حاصل کرتے ہیں، حد یہ ہے کہ ایسے لوگ اپنی اولاد اور بیویوں تک کا سودا کرنے میں بھی نہیں ہچکچاتے، یہ بدترین نقصانات نشیات کی خوست ہیں۔

اس وقت دنیا کا سب سے مہنگا کار و بار نشیات کا ہے، تمام تر ظاہری قانونی بندشوں کے باوجود یہ کار و بار خوب پھل پھول رہا ہے، قوم کا انتہائی بیش قیمت اثاثہ اس کی نذر ہو رہا ہے، نہ جانے کتنے افراد اس وجہ سے دیوالیہ بن گئے، کتنے گھرانے نان شبینہ کے محتاج ہو گئے، اور طرفہ تماثیا یہ ہے کہ ہزاروں جوانوں کی صحت، زندگی اور دولت کو تباہ کرنے والے نشیات کے تاجر حکومتوں اور آقاوں کی خفیہ اور مضبوط

سرپرستی میں اور بڑی بڑی رشوتوں کی تدبیر سے اپنے کام میں لگے ہوئے ہیں، قوم کا خون پی رہے ہیں اور اپنی تجویریاں بھر رہے ہیں، جن کی گردنوں پر بے شمار افراد کی ہلاکت، لاکھوں جوانوں کی جوانی و صحت کی تباہی، والدین کے ہوتے ہوئے یتیموں جیسی زندگی گذارنے والے نونہالوں کی محرومی اور بے بُسی، شوہروں کے ہوتے ہوئے بیواؤں سے بری زندگی جینے والی خواتین کی پریشان حالی اور کس مپرسی جیسے بے شمار جرائم کا بوجھ ہے، مگر وہ احساس جرم سے عاری اور اپنا بیلنس بڑھانے میں منہمک ہیں، اور انہیں کے ذریعہ پوری دنیا میں مختلف تدبیروں سے کبھی معصوم بچوں کو اغوا کر کے ان کا پہیٹ چیر کر ان میں منشیات بھر کر اور کبھی کسی اور طرح سے خطرناک منشیات (افیم، ہیر وَن، کوکین، چرس، ڈرگ، ایم ڈی ٹیبلنٹس، واٹر نامی سفید نشہ آور کیمیکل جو مشروب اور سفوف دونوں شکلوں میں دستیاب ہوتا ہے، وغیرہ) سپلائی کی جاتی ہیں۔

عرب ممالک بطور خاص مشرق و سطی میں اسرائیل کے یہودی تاجریوں کے ذریعہ منشیات کی وسیع پیانے پر سپلائی جاری ہے، اور اس کے ذریعہ ایک تیر سے دو شکار کئے جا رہے ہیں، دولت بھی سیمیٹی جا رہی ہے، اور امتِ عرب کو کھوکھلا اور بے قیمت بھی بنایا جا رہا ہے۔ (الحدرات: عائض قرنی / ۱۵)

یومیہ نشہ باز کا تناسب بڑھتا جا رہا ہے، اربوں کی دولت انسانوں کے ذریعہ اس لعنت میں صرف کی جا رہی ہے، یہ اسراف قوم کی معاشی صورت حال کو کس دیوالیہ پن کی طرف لے جا رہا ہے محتاج بیان نہیں، ان مالی نقصانات سے امت کو محفوظ رکھنے کے لئے منشیات کی اس لعنت پر قدغن لگانی ہو گی، تبھی امت اسراف اور بدحالی کی زنجیر سے آزاد ہو سکے گی۔

سماجی نقصانات

انسان جس معاشرہ میں رہتا ہے، اس کے مختلف افراد سے اس کے روابط ہوتے ہیں، اور اسی لئے مختلف افراد کے حقوق اور ذمہ داریاں اس سے متعلق ہوتی ہیں، اگر وہ صاحب اولاد ہے تو اولاد کی تعلیم، تربیت، پورش، خوردنوش، لباس و مکان تمام ضروریات اس سے وابستہ ہوتی ہیں، والدین حیات ہوں تو ان کی ذمہ داری اور ان کے خرچ کا بار اس کے ذمہ ہوتا ہے، بڑا ہے تو چھوٹے بھائی بہنوں کی تربیت اور نکاح وغیرہ کے فرائض اس کو ادا کرنے ہوتے ہیں، شادی شدہ ہے تو بیوی کے حقوق ادا کرنے کی ذمہ داری اس کے اوپر ہوتی ہے، اب اگر ایسا انسان جس کے ذمہ بہت سے فرائض، حقوق اور ذمہ داریاں ہوں، نشے کی لعنت میں بیٹلا ہو جائے، تو نہ وہ کسی صاحب حق کا حق ادا کرنے کی پوزیشن میں رہتا ہے اور نہ اپنی کسی ذمہ داری کی انجام دہی کا اسے کوئی شعور باقی رہ جاتا ہے۔

شراب و نشیات کے رسیا افراد کی اپنی زندگی تو اجیرن ہوتی ہے، ان کا پورا خاندان اور گھرانہ عجیب بکھرا وہ کاشکار ہو جاتا ہے، اولاد ضائع ہونے لگتی ہے، تربیت کا فقدان، تعلیم سے محرومی اور مالی بدحالی انہیں بگاڑ کی را ہوں پر لے جاتی ہے، اور ایک آدمی کی بے راہ روی بہت سوں کے بگاڑ کا باعث بن جاتی ہے، بوڑھے والدین اپنی اولاد کے ضائع ہونے کے الیے کو دیکھ کر آہ سرد بھرنے اور سکنے پر مجبور ہو جاتے ہیں، سب سے زیادہ مظلوم حالت نشے بازوں کی بیویوں کی ہوتی ہے، جو شوہر ہوتے ہوئے بھی بیواؤں سے زیادہ بدتر حال کو پہنچ جاتی ہیں، نشے بازوں کی بیویاں اور پچھے عام طور پر جسمانی تشدید کا نشانہ بھی بنتے ہیں اور ناقابل بیان ذاتی اور دماغی تناؤ اور الجھن

کا بھی، طلاق کے ان گنت واقعات خاص طور سے دیہی علاقوں میں نشہ کی وجہ سے پیش آتے ہیں، اور اس طلاق کا راست نقصان سب سے بڑھ کر عورت اور کم سن بچوں کو اٹھانا پڑتا ہے۔ شراب نوشی کا ایک نمایاں اثر زود رنجی اور غصہ کی کیفیات فوری طور پر طاری ہونے کی شکل میں ظاہر ہوتا ہے، جس کے نتیجہ میں جھگڑے، لڑائیاں اور گالم گلوچ جیسی چیزیں سامنے آتی ہیں۔

قرآن کریم نے نمیات کے سماجی نقصانات کو بطور خاص بیان فرمایا ہے کہ اس کے ذریعہ بعض وعدوات کے جذبات پیدا ہوتے ہیں، لڑائیاں اور تنازع عہ شروع ہوتے ہیں، زوجین کے تعلقات بگڑتے ہیں، خاندانوں کے رشتے بکھرتے ہیں، گھر برپا ہو جاتے ہیں اور فتنہ و فساد پیدا ہوتا ہے، یہ بدترین سماجی مضرات ہیں جن سے شرایبوں کو دوچار ہونا پڑتا ہے۔

دینی و اخلاقی نقصانات

نمیات کے بے شمار نقصانات کا سب سے اہم حصہ دینی و اخلاقی نقصانات ہیں، واقعہ یہ ہے کہ نشہ سیکڑوں براہیوں اور جرام کا سرچشمہ ہے، اللہ نے انسان کے قلب و دماغ میں برائی سے روکنے والا نظام رکھا ہے، جسے نفسِ لواحہ کہا جاتا ہے، جو انسان کو غلط کاموں سے روکتا ہے، شراب نوشی کے نتیجہ میں یہ نظام معطل ہو جاتا ہے، انعام یہ ہوتا ہے کہ پھر ہر غلط کام سرزد ہوتا ہے۔

شراب دراصل شیطان کا ایک ہتھنڈہ ہے جو انسان کو اس کی فطرت سلیمہ سے ہٹا دیتا ہے، اسے اشرفِ اخلوقات کے درجہ سے اسفل السافلین میں پٹخت دیتا ہے، اور اسے حیوانوں سے بھی بدتر و مکتر بنادیتا ہے۔

ایک حدیث میں ارشاد ہوا ہے:

إِيَّاكَ وَالْخَمْرَ، فَإِنْ خَطِيَّتْهَا تَفْرُعُ الْخَطَايَا، كَمَا أَنْ شَجَرَتْهَا تَفْرُعُ الشَّجَرَ. (ابن ماجہ/۳۳۷۲)

شراب سے بچو، کیونکہ شراب سے برائیاں اسی طرح پھوٹی ہیں
جیسے درخت سے شاخیں پھوٹی ہیں۔

مزید فرمایا گیا:

إِنَّ الْخَبَائِثَ جُعِلَتْ فِي بَيْتٍ، فَأَغْلِقَ عَلَيْهَا، وَجُعِلَ مِفْتَاحُهَا الْخَمْرُ، فَمَنْ شَرِبَ الْخَمْرَ وَقَعَ فِي الْخَبَائِثِ. (کنز العمال/۱۴۱:۵)

تمام جرائم ایک مکان میں بند کر دیئے گئے، اور شراب کو ان کی کنجی بنادیا گیا، جو شراب پیتا ہے، وہ تمام جرائم میں بنتلا ہو جاتا ہے۔

نشیات کے استعمال کی لتوانی سے ہرگناہ کراليتی ہے، قتل، زنا، ظلم، سب و شتم، بدزبانی، فضول گوئی، آبروریزی، دوسروں کی عزت سے کھلواڑ، فاشی، خباثت، دناءت، رذالت، چوری، رہنی غرض کون سا ایسا جرم ہے جو نشے باز سے سرزد نہیں ہوتا؟ جرائم کے واقعات کا تجزیہ کیا جائے تو آدھے سے زیادہ جرائم نشے کی وجہ سے اور نشے کی حالت میں ہوتے ہیں، مختلف ممالک کے سروے سے معلوم ہوتا ہے کہ اکثر جنسی جرائم اور خواتین کے ساتھ تشدد کے واقعات اسی وجہ سے پیش آتے ہیں، بیشتر یافیک حادثات بھی اسی بنیاد پر رونما ہوتے ہیں۔

حضرت خحاک بن مزاحم سے کسی نشے کے عادی نے یہ بہانہ کیا تھا کہ اس سے غذا

ہضم ہو جاتی ہے، اس پر انہوں نے فرمایا:

أَمَا إِنَّهُ يَهْضِمُ مِنْ دِيْنِكَ وَعَقْلِكَ

اکثر۔ (المستطرف / ۴۷۰)

یہ لفظ دین اور عقل کو پوری طرح ہضم (ختم) کر دیتی ہے۔

حضرت عدی بن حاتم سے پوچھا گیا:

مَالِكَ لَا تَشْرَبُ الْخَمْرَ؟

آپ شراب کیوں نہیں پیتے؟

انہوں نے جواب دیا:

لَا أَشْرَبُ مَا يَشْرَبُ عَقْلِيٌّ.

میں ایسی چیز نہیں پیتا جو میری عقل کو پی جائے۔ (النمر و سائر

المسکرات: احمد بن حجر: ۳۰)

حضرت جعفر بن ابی طالبؑ سے یہی سوال کیا گیا کہ جاہلیت میں شراب عام تھی،

آپ نے اسی وقت شراب اپنے لئے حرام کیوں کر لی تھی؟ فرمایا:

لَا نِي رَأَيْتُ الْكَمَلَةَ يَنْبِدُونَ فِي عُقُولِهِمْ، وَشَارِبُ

الْخَمْرِ يَسْعَى فِي زَوَالِ عَقْلِهِ، فَتَرَكُتُهَا لِذَالِكَ. (ایضاً)

میں نے اہل کمال کو دیکھا کہ وہ اپنی عقولوں میں اضافہ کی کوشش

کرتے ہیں، جب کہ شراب نوش خود اپنی عقل ختم کرنے کی کوشش کرتا

ہے، میں اسی لئے میں نے شراب چھوڑ دی۔

روایات میں آتا ہے کہ ایک صاحب نے آپ صلی اللہ علیہ وسلم سے عرض کیا کہ

مجھے دوا کے لئے شراب کی ضرورت پڑتی ہے، اس کے جواب میں آپ صلی اللہ علیہ وسلم نے فرمایا:

إِنَّهُ لَيْسَ بِدَوَاءٍ، لَكِنَّهُ دَاءٌ۔ (مسلم / ۱۹۸۴)

شراب دوانہیں، بلکہ سب سے خطرناک مرض ہے۔

ان نقصانات کے ساتھ قرآنی بیان کے مطابق اللہ کے ذکر اور نماز سے غفلت پیدا ہونا بھی منشیات کا منحوس اثر ہوتا ہے اور ان کے نتیجے میں ہر خیر سے محرومی انسان کا مقدر بن جاتی ہے۔

حاصل

مذکورہ تفصیلات سے بہ خوبی واضح ہوا کہ شراب و منشیات کی لعنت:

- (۱) دین و مذہب سے بے گانہ کر دیتی ہے، اور دین کو بے حد نقصان پھو نچاتی ہے۔
- (۲) اخلاق و کردار کو بگاڑ دیتی ہے۔
- (۳) عقل و شعور سے بے گانہ کر دیتی ہے۔
- (۴) جسم و صحت و قوت کو ناقابل تلافی ضرر پھو نچاتی ہے۔
- (۵) اولاد کی صحیح تربیت سے محروم اور بگاڑ کی را ہوں کا مسافر بناتی ہے۔
- (۶) انسان کی کرامت و عظمت کی ردا کوتار کر دیتی ہے۔
- (۷) انسان کو شیطان کا آلہ کار بنا کر اللہ کی رحمت سے دور کر دیتی ہے۔
- (۸) انسان کو ذلت و رسوانی کے مہیب غار میں دھکیل دیتی ہے۔
- (۹) مالی اعتبار سے انسان کو مغلوب الحال بنادیتی ہے۔
- (۱۰) خاندانی نظام کو بکھیر دیتی ہے۔

(۱۱) عبادت سے غافل اور معاصی کا عادی بنادیتی ہے۔

(۱۲) پوری زندگی کو بے سکونی اور بے چینی کی نذر کر دیتی ہے۔

انہیں خطرناک ہمہ جہت نقصانات کے پیش نظر متعدد اہل علم کا یہ قول منقول ہے:

لَأَنَّ أَرَى إِبْرِيْزِيْنِيْ رَيْزُنِيْ أَوْ يَسْرِقُ أَحَبُّ إِلَيْيِ مِنْ أَنْ
يَسْكَرَ، يَأْتِيْ عَلَيْهِ وَقْتٌ لَا يَعْرِفُ اللَّهُ فِيهِ۔ (نصرۃ النعیم / ۴۷۰۸: ۱۰)

میری اولاد نایا چوری کا جرم کرے، یہ اس کی بہ نسبت بہتر ہے
کہ وہ نشہ کی لعنت میں مبتلا ہو جائے اور اس کے روز و شب میں ایسا
وقت بھی آئے کہ وہ اللہ کی معرفت سے محروم رہے۔

حضرت عبد اللہ بن عمرؓ سے منقول ہے:

لَأَنَّ أَرْنَى أَحَبُّ إِلَيْيِ مِنْ أَنْ أَسْكَرَ، وَلَأَنَّ أَسْرِقَ أَحَبُّ
إِلَيْيِ مِنْ أَنْ أَسْكَرَ، لَأَنَّ السَّكْرَانَ يَأْتِيْ عَلَيْهِ سَاعَةً لَا يَعْرِفُ
فِيهَا رَبَّهُ۔ (شعب الایمان: بیهقی: باب فی المطاعم والمشارب: ۵/ ۱۳)

میں زنا کروں، یہ شراب کی بہ نسبت ہلکی بات ہے، میں چوری
کروں یہ بھی شراب کے مقابلہ میں معمولی بات ہے، اس لئے کہ شرابی
پر وہ لمحہ ضرور آتا ہے جس میں وہ اپنے رب کو بھی نہیں پہچانتا۔

شراب اور نشے کے ان بے پناہ مضر صحت وایمان پہلوؤں کی وجہ سے امام احمد

بن حنبلؓ اور دیگر فقهاء نے یہاں تک صراحت کی ہے:

إِذَا كَانَ الرَّجُلُ كُفُؤًا الْمَرْأَةِ فِي الْمَالِ وَ الْحَسَبِ،
إِلَّا أَنَّهُ يَشْرَبُ الْخَمْرَ الْمُسْكَرَ، لَا تُرْوَجُ عَنْهُ، لَيْسَ بِكُفُؤٍ
لَهَا۔ (نصرۃ النعیم / ۱۰: ۴۷۶۰)

اگر مالی اور خاندانی اعتبار سے کوئی مرد کسی خاتون کا کفو (مساوی) ہو، لیکن وہ شراب کا عادی ہو، تو اسے اس خاتون کا کفونہیں سمجھا جائے گا، اور اس کی شادی اس سے نہ ہو سکے گی۔

حضرت عبد اللہ بن عباس سے مروی ہے:

مَنْ زَوَّجَ بِنْتَهُ أَوْ وَاحِدَةً مِنْ أَهْلِهِ مِمَّنْ يَشْرَبُ الْخَمْرَ
فَكَانَمَا قَادَهَا إِلَى النَّارِ۔ (کنز العمال/۱۴۱:۵)

جو اپنی بیٹی یا اپنے اہل خانہ میں سے کسی کا نکاح شرابی سے کر دیتا ہے تو گویا وہ اسے جیتے جی جہنم میں دھکیل دیتا ہے۔

حضرت علی سے مروی ہے کہ آپ صلی اللہ علیہ وسلم نے فرمایا:

مَنْ شَرَبَ الْخَمْرَ بَعْدَ أَنْ حَرَّمَهَا اللَّهُ تَعَالَى عَلَى لِسَانِي
فَلَيْسَ لَهُ أَنْ يُزَوَّجَ إِذَا خَطَبَ، وَ لَا يُشَفَّعُ إِذَا شَفَعَ، وَ لَا يُصَدِّقُ
إِذَا حَدَّثَ، وَ لَا يُؤْتَمِنُ عَلَى أَمَانَةٍ۔ (کنز العمال/۱۴۳:۵)

اللہ کی طرف سے میری زبانی شراب کی حرمت آجائے کے بعد بھی جو شراب پیئے تو اس کے ساتھ یہ معاملہ ہونا چاہئے کہ وہ پیغام نکاح دے تو پیغام قبول نہ کیا جائے، اپنے اہل خانہ میں کسی سے اس کا نکاح نہ کیا جائے، وہ سفارش کرے تو اس کی سفارش قبول نہ کی جائے، وہ کچھ کہے تو اسے سچانہ سمجھا جائے اور کسی امانت کے سلسلہ میں اسے امین نہ سمجھا جائے۔

شراب کے ان گنت نقصانات کی وجہ سے اس کے ناموں میں ایک نام ”الاثم“

بھی ہے، جس کے معنی گناہ کے ہیں، اس سے واضح ہوتا ہے کہ شراب اور گناہ و جرم میں چولی دامن کا ساتھ ہے، عربی شاعر کہتا ہے:

شَرِبُثُ الْأُلُمَ حَتَّىٰ ضَلَّ عَقْلِيٌّ

كَذَاكَ الْأُلُمُ يَذْهَبُ بِالْعُقُولِ

میں نے گناہ کا سرچشمہ یعنی شراب پی، یہاں تک کہ میری عقل

ختم ہو گئی، شراب اور گناہ سے اسی طرح عقل لیں ختم ہو جایا کرتی ہیں۔

(شعب الایمان: بیہقی: باب فی المطاعم والمشارب: ۱۳/۵)

بعض اہل علم سے منقول ہے کہ شراب و نوشہ کا عادی انسان مکمل جانوروں جیسی

حرکتیں کرتا ہے:

(۱) یا تو وہ قے کرتا ہے اور خنزیر کی طرح عمل کرتا ہے۔

(۲) یادوسروں پر ٹوٹ پڑتا اور زخمی کرتا ہے، ایسی صورت میں وہ کتوں جیسا عمل

کرتا ہے۔

(۳) یا پھر وہ بندروں کی طرح چھلانگ لگاتا اور رقص کرتا ہے۔

(شعب الایمان: بیہقی: باب فی المطاعم والمشارب: ۱۳/۵)

حضرت حکم بن ہشامؓ نے اپنے پوتے کو جو شراب کا عادی تھا، سمجھاتے ہوئے کہا تھا:

بیٹے: یہ بہت بری بلا ہے، یہ جسمانی اعتبار سے نظام ہضم بگاڑ

دیتی ہے، منھ سے قے آتی ہے، دست لگ جاتے ہیں، شرعی اعتبار

سے سزا نافذ ہوتی ہے، اور سماجی اعتبار سے اچھا بھلا انسان بچوں کا

کھلونا اور مذاق بن کر رہ جاتا ہے۔

(شعب الایمان: بیہقی: باب فی المطاعم والمشارب: ۱۳/۵)

حضرت قیس بن عاصم سے پوچھا گیا کہ آپ نے شراب کیوں چھوڑ دی؟ ان کا

جواب تھا:

شراب مال کا ضیاء بھی ہے، بذریعہ بھی ہے، اور
مروت و شرافت کی قدروں کا خاتمہ بھی ہے۔ (شعب الایمان: تبیینی: باب فی

المطاعم والشارب: ۱۲/۵)

حضرت حسنؓ فرمایا کرتے تھے:

لَوْكَانَ الْعَقْلُ يُشْتَرِي لَتَغَالَى النَّاسُ فِي ثَمَنِهِ

فَالْعَجَبُ مِمْنُ يَشْتَرِي بِمَالِهِ مَا يُفْسِدُهُ۔ (المستطرف: ۶۰۷)

اگر عقل فروخت ہوتی تو لوگ انتہائی گراں قیمت دیکر اسے خریدتے، بڑا تعجب ہوتا ہے اس شخص پر جو اپنا مال خرچ کر کے وہ چیز خریدتا ہے جو اس کی عقل کو بر باد کر ڈالے۔

حضرت ابن ابی اوفرؓ نے اپنی قوم کو شراب سے منع کرتے ہوئے یہ اشعار کہے تھے:

أَلَا يَا لِقَوْمِي لَيْسَ فِي الْخَمْرِ رِفْعَةٌ

فَلَا تَقْرَبُوا مِنْهَا فَلَسْتُ بِفَاعِلٍ

فَإِنِّي رَأَيْتُ الْخَمْرَ شَيْنًا وَ لَمْ يَزَلْ

أَخْوُ الْخَمْرِ دَحَالًا لِشَرِّ الْمَنَازِلِ

سنواے میری قوم کے لوگو: شراب میں کبھی بھی بلندی نہیں مل سکتی، ہرگز اس کے قریب نہ جاؤ، میں کبھی نشہ نہیں کرتا، میں شراب کو

بدترین عیب سمجھتا ہوں، شراب نوش بدترین مقام و حال پر پہنچ کر رہتا ہے۔ (ایضاً)

منشیات کے رواج کے بنیادی

اسباب و محرکات

اس وقت پوری دنیا میں منشیات کے استعمال کا جو عام رواج چل پڑا ہے، خاص طور سے نوجوان نسل جس بری طرح سے نئے کی لست میں بٹلا ہو رہی ہے، وہ ہر صاحب فکر کے لئے بے حد تشویش ناک صورت حال ہے، تمام احتیاطی تدبیروں کے باوجود منشیات کے استعمال کی شرح میں کمی کے بجائے مسلسل اضافہ ہوتا جا رہا ہے، دولت کی ہوس نے سرمایہ داروں کو اتنا انداز کر دیا ہے کہ وہ مسلسل منشیات کے کاروبار کو مختلف خوش نما ٹانکلوں کے ساتھ بڑھاوا دے کر نوجوانوں کو جسمانی و اخلاقی، اقتصادی و معاشرتی ہر اعتبار سے بدحالی کی آخری سطح تک پہونچانے کے درپے ہو چکے ہیں، مختلف خوردنوш کی چیزوں (مثلاً چاکلیٹ وغیرہ) میں مخفی طور پر نئے آور مادے شامل کر کے نوجوانوں کو ان کا عادی بنایا جاتا ہے اور اس طرح پھر ان کو منشیات کا خوگر کر دیا جاتا ہے۔

موجودہ دور میں منشیات کی ہزاروں قسمیں وجود میں آگئی ہیں، اور مختلف ناموں سے دستیاب ہیں، صرف فرانس کے اعداد و شمار کے مطابق وہاں منشیات کی ۱۵۰۰ سے زائد قسمیں پائی جاتی ہیں، اور سب میں مضر صحیت و عقل اجزاء لا زماً موجود ہیں۔

ارشاد نبوی صلی اللہ علیہ وسلم کی صداقت پہلے سے کہیں زیادہ آج محسوس کی

جا سکتی ہے:

يَشْرَبُ نَاسٌ مِنْ أُمَّتِي الْخَمْرَ، يُسَمُّونَهَا بِغَيْرِ

اسْمِهَا. (نسائی / ۵۶۶۱)

میری امت کے کچھ لوگ شراب پیں گے، لیکن اس کو شراب کا نام نہیں (بلکہ کوئی اور نام) دیں گے۔

معاشرے میں نشے کی لعنت عام ہونے کے اسباب و محرکات کیا ہیں؟ ذیل میں ان سے متعلق چند اہم امور کا جائزہ لیا جا رہا ہے:

(۱) ایمانی جذبہ اور خوف خدا کی کمی

ہمارے سماج میں مشیات کی وباء عام ہونے کی سب پہلی بنیادی وجہ یہی ہے کہ ایمانی جذبات کمزور اور سرد پڑ گئے ہیں، بے خوفی اور جرأت بڑھ گئی ہے، اللہ کا خوف رخصت ہو رہا ہے، موت کی یاد سے غفلت عام ہے، آخرت کی فکر اور بارگاہ رب العزت میں حاضری اور جواب دہی کا استحضار باقی نہیں رہا ہے، اور اس کا نتیجہ یہ ہے کہ گناہوں کی طرف لوگ سرپٹ دوڑے جا رہے ہیں، ایسا لگتا ہے کہ ان کی لگام ان کے نفس کے قبضے میں ہے، اللہ کی سنت یہ ہے کہ جب انسان دین و شریعت کی لگام اپنے اوپر سے ہٹا دیتا ہے، تو پھر اللہ کی امان سے محروم ہو جاتا ہے اور اللہ کو پرواہ بھی نہیں ہوتی کہ وہ ہلاکت کے کس کھڈ میں جا گرا، قرآن میں فرمایا جا رہا ہے:

إِنَّ شَرَّ الدَّوَابِ عِنْدَ اللَّهِ الصُّمُ الْبُكُمُ الَّذِينَ لَا يَعْقِلُونَ، وَلَوْ عِلِمَ اللَّهُ فِيهِمْ خَيْرًا لَا سُمَعَهُمْ، وَلَوْ أَسْمَعَهُمْ

لَتَوَلُّوَا وَهُمْ مُعْرِضُونَ۔ (الانفال/۲۲-۲۳)

بلاشبہ اللہ کے نزدیک بدترین جانوروں بھرے گونگے لوگ ہیں جو عقل سے کام نہیں لیتے، اور اگر اللہ کے علم میں ان کے اندر کوئی بھلانی ہوتی تو وہ ان کو سننے کی توفیق دے دیتا، لیکن اب جب کہ ان میں بھلانی بھی نہیں ہے، اگر ان کو سننے کی توفیق دے بھی دے تو وہ منہ موز کر بھاگ جائیں گے۔

معلوم ہوا کہ حق کو سمجھنے اور اس پر عمل کی توفیق اسی کے حصہ میں آتی ہے جس کے دل میں حق کی طلب ہو، اگر کسی کے دل میں حق کی طلب ہی نہ ہو اور وہ غفلت کی حالت میں زندگی بسر کر رہا ہو اور نفس کا غلام بن چکا ہو، تو وہ حق سمجھنے سے محروم ہو جاتا ہے، اور سمجھ بھی لے تو اسے پلٹنے اور عمل خیر کی توفیق نہیں ملتی، بلکہ وہ بدستور اپنی مجرمانہ غفلتوں میں مبتلا رہتا ہے۔

اسی حقیقت کو اگلی آیت میں اس طرح بیان کیا گیا ہے:

وَأَعْلَمُوْا أَنَّ اللَّهَ يَحْوُلُ بَيْنَ الْمَرْءِ وَ قَلْبِهِ۔

(الانفال/۲۴)

جان لوکہ اللہ انسان اور اس کے دل کے درمیان آڑ بن جاتا ہے۔

یعنی جس کے دل میں حق کی طلب ہوتی ہے اگر اسے گناہ کا تقاضا ہو، مگر وہ طالب حق کی طرح اللہ سے طالب مدد ہو جائے تو اللہ اسکے اور گناہ کے درمیان حائل ہو جاتے ہیں اور اس کے قدم گناہ کی راہ پر چلنے سے محفوظ ہو جاتے ہیں، اور جس کے دل میں حق کی طلب ہی نہ ہو اور وہ اللہ کی طرف رجوع بھی نہ ہوتا ہو وہ توفیق خیر سے محروم اور گناہوں میں غرق ہوتا چلا جاتا ہے۔

مزید فرمایا گیا:

فَلَمَّا زَاغُوا أَزَاغَ اللَّهُ قُلُوبَهُمْ، وَاللَّهُ لَا يَهْدِي الْقَوْمَ

الفاسقین۔ (الصف / ۵)

جب انہوں نے کچھ روی اختیار کی تو اللہ نے ان کے دلوں کو کچھ کر دیا، اور اللہ نافرمانوں کو مہابت تک نہیں پہنچاتا۔

احادیث میں وارد ہوا ہے کہ جو بندہ اللہ کے دین کی طرف متوجہ ہوتا ہے اللہ اس کو توفیق سے نوازتا ہے، جو اللہ سے نصرت کا طالب ہوتا ہے، اللہ اس کی مدد کرتا ہے، جو اللہ کی طرف رجوع ہوتا ہے اللہ اس کی حفاظت کرتا ہے۔

ان تفصیلات سے واضح ہوتا ہے کہ جب تک ایمانی جذبات کم زور رہیں گے، اور اللہ و آخرت کا خوف دلوں میں پیدا نہیں ہو گا، گناہ کے راستے سے واپسی نہیں ہو سکے گی، آج نشیات کے رواج عام کا بہت بنیادی سبب یہی ہے کہ امت ایمانی قوت سے محروم اور بارگاہ الہی میں باز پرس کی حقیقت سے بے فکری اور بے خونی میں مبتلا ہے۔

(۲) اخلاقی تعلیم و تربیت کا فقدان

اولاد کو بنانے یا بگاڑنے میں سب سے نمایاں کردار گھر کی اخلاقی تعلیم و تربیت کا ہوتا ہے، اگر والدین یا ذمہ داران اپنی اولاد کی ٹھوس اور پختہ دینی تعلیم اور اعلیٰ اخلاقی تربیت کی فکر کریں گے، ان کے شب و روز کی تمام مشغولیات کی حکمت کے ساتھ نگہ داشت رکھیں گے، ان کو منکرات اور فواحش کے راستوں پر جانے سے روکیں گے، وہ تمام اسباب اور ذرائع جو بگاڑ کے راستے پر لے جاتے ہیں (جن میں آج خاص طور سے ٹوپی، اشنٹنیٹ وغیرہ کا طوفان شامل ہے) یا تو اپنا نہیں دیں گے یا بے حد

حسا سیت اور بیدار مغزی کے ساتھ اپنی نگرانی میں ان کا صرف ثبت اور مفید استعمال ہی ہونے دیں گے، تبھی اولادگناہوں سے محفوظ رہ سکے گی۔

آج صورت حال یہ ہے کہ زندگی کے ہنگاموں اور مشغولیات میں والدین کو اپنی اولاد کی دینی و اخلاقی تربیت کی فرصت ہی نہیں ہے اور نہ ہی اس کے ضروری ہونے کا انہیں احساس ہے، ٹی وی اور رقص و سرود کا کلچر گھر سے لے کر بازار تک اور اسکول سے لے کر تقریبات تک بالکل عام ہے، خلوت کی زندگی میں جوانی کی دہلیز پر پہنچتی اولاد موبائل، نیٹ وغیرہ کے ذریعہ کیا کر رہی ہے، وہ بے حیائی کی راہ پر کس طرح جا رہی ہے اور منشیات کی لعنت میں کس طرح بتلا ہو رہی ہے، اس کی کوئی فکر والدین کو نہیں رہتی ہے، نتیجہ سامنے ہے کہ نوجوانوں کی وہ نسل سامنے آ رہی ہے جو شراب کی رسیا اور بگاڑ کا مرکب ہے۔

(۳) بے کاری اور بڑھتی ہوئی بے روزگاری

بے کاری اور کسی ثبت، صحت مند اور مفید مشغولیت کا نہ ہونا انسان کو بگاڑ کی راہ پر لے جانے کا بہت طاقت ور ذریعہ ہوتا ہے، ایسے لوگوں تک شیطان کی رسائی بہت آسانی سے ہوتی ہے، شیخ الاسلام علامہ ابن تیمیہ فرماتے ہیں:

إِنَّ الْقُلُبَ إِذَا لَمْ يَمْتَلِئُ مِنْ مَحَبَّةِ اللَّهِ، إِمْتَلَأَ مِنْ مَحَبَّةِ
الشَّيْطَانِ، فَقَادَهُ الشَّيْطَانُ كَمَا تُقادَ الدَّابَّةُ حَتَّىٰ يُورِدَهُ

مَوَارِدُ الْبُوَارِ۔ (المحدرات: عائض / ۱۹)

اگر دل میں اللہ کی محبت نہ ہو تو شیطان کی محبت جگہ بنایتی ہے، پھر شیطان دل کو اپنے قابو میں کر لیتا ہے، جیسے جانور کو قابو میں کیا جاتا

ہے، یہاں تک کہ شیطان انسان کو ہلاکت کے گذھوں تک پہنچا ہی دیتا ہے۔

اس لئے ثبت اور مفید مشغولیات میں لگے رہنا بہت بڑی نعمت ہے اور بگاڑ سے سلامتی کا ذریعہ بھی ہے، موجودہ حالات میں جب معاشی بدحالی کا دور دورہ ہے، ایک بہت بڑا طبقہ بے روزگاری کی زندگی گزار رہا ہے، اور ما یوسی، نفسیاتی کرب اور اضطراب کا شکار ہے، اور یہ کرب بسا اوقات اسے اپنے غم غلط کرنے کے لئے شراب و نشہ کے مہلک راستے پر لے جاتا ہے، یہ بھی سماج میں نشے کے عموم کا ایک سبب ہے۔

(۲) بری صحبت

نوجوانوں میں نشے کی لٹ کا ایک محرك نشے باز ساتھیوں کی صحبت و رفاقت بھی ہے، بری صحبت کے بدترین اثرات عقل و نقل سب سے ثابت ہیں، ارشادِ نبوی ہے:

الْمَرْءُ عَلَىٰ دِيْنِ خَلِيلِهِ فَلَيَنْظُرْ أَحَدُكُمْ مَنْ يُخَالِلُ۔ (ابو داؤد)

آدمی اپنے دوست کے طریقے پر کار بند ہوتا ہے، اس لئے دوستی سے پہلے دیکھ لینا چاہئے کہ کس سے دوستی کی جارہی ہے۔

سلف صالحین کے اقوال میں ہے:

لَيْسَ شَيْئًا أَضَرَّ عَلَى الْقَلْبِ مِنْ مُخَالَطَةِ الْفَاسِقِينَ وَ النَّظَرِ إِلَى أَفْعَالِهِمْ۔ (الاخوة/ جاسم المهلل/ ۳۸)

دل کے لئے بروں کی صحبت اور ان کے برے افعال کو دیکھنے سے زیادہ ضرر ساں چیز کچھ اور نہیں ہے۔

عموماً یہ مشاہدہ ہے کہ شراب و نشے سے دور آدمی جب غلط صحبت میں آتا ہے تو اس کی زندگی اس لعنت سے آلوہ ہوئے بغیر نہیں رہتی، آج ہمارے نوجوانوں میں اپنے نام نہاد اسٹیٹس، کو بحال رکھنے کے لئے اپنے دوستوں کا جو سرکل، بنانے کا فیشن چل پڑا ہے وہ عیاش، بے حیا، اخلاق باختہ، شراب و کباب کے عادی نوجوانوں کا سرکل ہوتا ہے، وہاں کسی دین دار، باشرع، صالح، دینی خدمات سے وابستہ جوان کو داخلے ہی کی اجازت نہیں ہوتی، اور پھر اس کا نتیجہ یہ ظاہر ہوتا ہے کہ آدمی انہیں بروں کے رنگ میں رنگتا چلا جاتا ہے، اور اپنا سب کچھ داؤں پر لگا بیٹھتا ہے۔

(۵) یورپ کی اندھی نقائی اور غلامی

ہمارے معاشرہ میں منشیات اور دیگر فواحش کے عام ہونے کے پیچے نمایادی کردار ہماری اندھی نقائی اور غلامی کے مزاج کا ہے، اسلام کا مکمل علم نہ ہونے، اپنی دینی تعلیمات پر بصیرت و اعتماد نہ ہونے اور روح کے بجائے مادے کو ترجیح دینے کے مزاج کی وجہ سے امت کی اکثریت مغرب کی مادر پدر آزاد تہذیب اور منکرات سے لبریز کلچر کی اندازہ دھنند نقائی اور غلامی کرتی ہے۔

سماج میں مغرب زدگی کا ایک سبب مادیت اور خدا بیزاری اور اخلاقیات سے محروم مغربی نظام تعلیم کا عام فروع ہے، دوسرا سبب میدیا کے فیش، مخرب اور منفی پروگرام ہیں، اور اسی مغرب پرستی نے ہمارے سماج میں دیگر لعنتوں کے ساتھ منشیات کی لعنت کو بھی پرداں چڑھایا ہے، اور یہ ہمارا س وقت تک نہیں اترے گا جب تک نقائی اور غلامی کا مざاج ختم نہ ہو جائے۔

(۶) بے شوری میں نشہ آور گولیوں کا مقوی دوام سمجھ کر استعمال

ایک طبقہ جوانوں میں وہ بھی ہے جو بگاڑ پھیلانے والوں کی طرف سے رانچ نشہ آور گولیوں کو جھانسے میں آ کر انہیں مقوی دوام سمجھ کر استعمال کر لیتا ہے، اور اسے پتہ بھی نہیں ہوتا کہ اس طرح اس نے نشے کا زہراپنے وجود میں اتنا رلیا ہے، پھر رفتہ رفتہ وہ ان دواویں کا عادی ہو جاتا ہے، اور پھر یہ عادت اسے برباد کر ڈالتی ہے، یہ بھی معاشرے میں نشیات کے رواج کا ایک سبب ہے۔

(۷) ذہنی پریشانیاں اور خانگی جھگڑے

معاشرتی، کاروباری، خاندانی یا گھر بیلو پریشانیوں، مسائل اور حالات کی وجہ سے متعدد لوگ ڈپریشن کا شکار ہو کر شراب اور نشہ کا سہارا لیتے ہیں، اور اس کے ذریعہ سکون حاصل کرنا چاہتے ہیں، پھر یہ عادت جڑ کپڑتی چلی جاتی ہے۔

(۸) فلمی ایکٹریس کی نقل

ٹی وی کی لعنت نے نوجوانوں کو محرب اخلاق پر گراموں بطور خاص فلموں کا دیوانہ بنادیا ہے، اور نوجوانوں کا ایک بہت بڑا طبقہ لباس، صورت، حلیہ، انداز، بالوں وغیرہ تمام چیزوں میں انہیں فلمی اداکاروں کی نقل اتنا رتا ہے، شراب و نشیات کے فروع میں فلموں کا کردار بہت نمایاں ہے، بالعموم شراب نوشی اور کسی نہ کسی شکل میں نشہ خوری کے مناظر تمام فلموں میں ہوتے ہیں، یہ چیز نوجوانوں میں نشیات کی لٹ پیدا کرنے کا ایک بہت بنیادی سبب ہے۔

سماج کو نشے کی لعنت سے بچانے

کی بنیادی تدبیریں

سماج میں بڑھتے ہوئے منشیات کے رواج کو ختم کرنے اور سماج کو اس برائی سے بچانے کے لئے کیا تدبیریں ہو سکتی ہیں، ذیل میں چند ضروری امور کا ذکر کیا جاتا ہے:

(۱) ایمانی جذبات اور اللہ کا خوف بیدار کرنا

تمام برائیوں کے سد باب اور ہر نوع کی مجرمانہ عادتوں کو ختم کرنے کے لئے اس کی ضرورت ہوتی ہے کہ ایمانی جذبات بالکل بیدار کر دیئے جائیں، اور اللہ کا خوف جگا دیا جائے، برائیوں سے نفرت پیدا کرنے کا سب سے کارگر سخنہ ایمانی جذبات کی بیداری اور اللہ کی بارگاہ میں جواب دہی کا مکمل استحضار ہے، قرآن میں صحابہ کے تذکرے میں آیا ہے:

وَلِكِنَّ اللَّهَ حَبَّبَ إِلَيْكُمُ الْإِيمَانَ وَرَزَّيْنَاهُ فِي قُلُوبِكُمْ وَ
كَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ۔ (الحجرات/۷)

اللہ نے تمہارے لئے ایمان کو محبوب اور دل پسند بنادیا اور تم میں کفر، فسق اور نافرمانی کے کاموں کی نفرت پیدا کر دی۔

اللہ کا خوف اور فکر آخرت وہ مضبوط زنجیر ہے جو انسان کو معاصی کے راستے پر چلنے سے بالکل روک دیتی ہے۔

(۲) موثر دینی و اخلاقی تربیت

والدین کی طرف سے گھروں میں اور اساتذہ کی طرف سے تعلیم گاہوں میں ایسا ما حول فراہم کیا جانا ضروری ہے کہ اولاد خیر کی طرف راغب ہو، برا نیوں سے نفرت کرنے والی بنے، منشیات کے مضر اثرات سے باخبر ہو، ان کی ایسی تربیت کی جائے کہ وہ نشہ سمیت تمام جرائم سے بالکلیہ نفرت کرنے والے بن جائیں، کردار سازی میں تعلیم و تربیت کا کردار سب سے بنیادی ہوتا ہے اور اس حوالے سے سب سے بڑھ کر ذمہ داری والدین کی ہے کہ وہ صحیح خطوط پر اولاد کی رہنمائی کریں، ان کی نگرانی رکھیں، ان کو برے ما حول سے اور مغرب اخلاق امور و عناصروں اسباب سے مکمل بچائیں۔

(۳) قرآنی و دینی تعلیم

نصوص، تجربات اور مشاہدات سب سے ثابت ہو چکا ہے کہ جو افراد قرآنی اور دینی تعلیم سے آ راستہ ہوتے ہیں، اور اسے اپنا مشغله بنایتے ہیں وہ باعوم جرائم سے محفوظ رہتے ہیں، اور بطور خاص نشے بازی اور اس جیسے گناہوں سے تو بالکل الگ رہتے ہیں، صاحب ایمان سماج میں ہر فرد کی ذمہ داری ہے کہ وہ اپنے لئے اور اپنے تمام متعلقین کے لئے قرآن کی اور بنیادی دینی تعلیم کو ضروری سمجھے، زندگی کا سفر اس کے بغیر صحیح سمت میں جاری نہیں رہ سکتا اور منشیات سمیت دیگر جرائم سے تحفظ کے لئے بھی یہ بنیادی ضرورت ہے۔

(۴) بے کاری اور بے روزگاری کے خاتمے کی کوشش

ثبت، صاحب، اور مفید مشاغل میں مشغولیت انسان کو گناہوں کے راستے سے روکتی ہے، انسان بالکل خالی ہوا اور کوئی صاحب مشغله نہ رکھتا ہو تو بسا اوقات نفس و شیطان کے مکائد اور وساوس اسے منشیات اور دیگر جرائم کی راہ پر لے جاتے ہیں، اس لئے حتی الامکان صاحب مشاغل میں مشغول رہنے کی کوشش ہونی چاہئے۔

اسی طرح بے روزگاری اور پھر اس کی وجہ سے آنے والے افلات کی صورت حال انسان سے وہ سب کچھ کراں سکتی ہے جو نہیں کرنا چاہئے، مایوسی اور اضطراب کی کیفیات انسان کو منشیات کا عادی بھی بنادیتی ہیں، اس لئے سماج سے بے روزگاری کے خاتمے کی مہم میں سب کا حصہ ہونا چاہئے، کسی بے روزگار کو روزگار فراہم کرنا یا اس ضمن میں تعاون کر دینا اسوہ نبوی ہے اور اعلیٰ درجہ کا عمل خیر ہے، اور گناہوں سے بچانے کا بارکت کام بھی ہے، دنیا میں راجح الوقت معاشی نظام تجربات کے بعد ناکام ثابت ہو چکے ہیں، معاشی ناہمواریوں اور غربت و بے روزگاری کا خاتمہ اگر کسی نظام کے ذریعہ ہو سکتا ہے تو وہ اسلام کا برکت اور عدل و مواتا پر منی معاشی نظام ہے، سماج کے ذمہ داران کو اس حوالے سے بھی حتی المقدور اپنا کردار ادا کرنے کی کوشش کرنی چاہئے۔

(۵) بری صحبت سے گریز اور اچھی صحبت کا التزام

انسان کو خیر و طاعت کے راستے پر اچھی صحبت ہی گامزن رکھتی ہے، نیک افراد کی صحبت میں انسان کے دل و نگاہ سب ہوشیار رہتے ہیں، غفلت حملہ آور نہیں ہوتی، قرآن میں تمام اہل ایمان کو سچے اور نیک بندوں کے ساتھ رہنے کا صریح حکم بھی دیا گیا ہے،

اور یہ اشارہ بھی فرمایا گیا ہے کہ اس کے بغیر گناہوں سے بچنا اور تقویٰ کی منزل تک پہنچنا دشوار ہوتا ہے، اسلاف کے مواعظ میں بھی صراحت ہے کہ:

مُجَالَسَةُ أَهْلِ الصَّلَاحِ تُورِثُ فِي الْقَلْبِ

الصَّلَاحَ. (الاخوة: جاسم المهلل (۳۸)

نیک افراد کی ہم نشینی دل میں نیکی کے جذبات پیدا کر دیتی ہے۔

نشیات سمیت تمام براہیوں سے دور رہنے کا یہ کارگر نسخہ ہے کہ برے لوگوں کی ہم نشینی سے بالکل اجتناب کیا جائے اور اچھے، دیندار اور نیک افراد کے ساتھ رفاقت رکھی جائے۔

بروں کے ساتھ ہم نشینی رکھنے والا اگر برائی میں خود مبتلا نہ ہو لیکن اپنے رفیقوں کی برائی پر خاموش تماشائی رہے تو وہ بھی محروم قرار پاتا ہے، حضرت عمر بن عبدالعزیز کے پاس کچھ ایسے لوگوں کو لایا گیا جن پر شراب نوشی کا الزام تھا، انہوں نے حکم دیا کہ ان کو سزا دی جائے، کسی نے عرض کیا کہ ان میں بعض وہ بھی ہیں جنہوں نے خود تو شراب کو ہاتھ نہیں لگایا لیکن مجلس میں موجود تھے، اس پر حضرت عمر بن عبدالعزیز نے فرمایا کہ پھر تو سزا کا آغاز ان ہی سے ہونا چاہئے اس لئے کہ انہوں نے قرآن کے اس حکم کو نظر انداز کر دیا جس میں فرمایا گیا ہے کہ تم قرآن کے انکار و استہزاء کی مجلس میں مت شریک ہو ورنہ تم انہیں کی صف میں شمار ہو گے۔ (النساء / ۱۲)

(۶) شراب نوشی کی سزا کی تنفیذ

جرم پر بندش لگانے کا ایک موثر اور مجبور طریقہ متعین شرعی سزا کی تنفیذ ہے، اسلام ایک طرف شراب نوشی کے دینی و دنیوی نقصانات پیان کرتا اور عند اللہ اس کی

شاعت اور اخروی سزاوں کو واضح کر کے دلوں میں شراب سے دوری اور نفرت کے جذبات مضبوط کرتا ہے، دوسری طرف مئونشی کے مکمل انسداد کے لئے شریعت نے اس پر ۸۰ روپے کی حد بھی متعین کی ہے، دنیا کے جن قوانین میں بھی شراب نوشی کو جرم بتایا گیا اور اس پر پابندی لگائی گئی اور اس پر بے پناہ دولت خرچ کی گئی، اس کا الٹا اثر ہوا، بالآخر امریکہ میں ہارمان کردوبارہ مئونشی کو قانونی اجازت دی گئی، ہندوستان میں بھی قانونی طور پر شراب کے منوع ہونے کے باوجود حکومت کی سرپرستی میں شراب کا کاروبار ناسور کی طرح معاشرے میں رائج ہے، جس سے آنے والی تباہی عیاں ہے، شراب کے کاروبار کو تجارتی و اقتصادی نقطہ نظر سے بے حد مفید قرار دے کر اس کے حق میں گنجائش کا پہلو خوب بیان ہوتا ہے مگر اس کے تباہ کن مضر اور زہر میلے اثرات و نتائج پر نظر ہو تو چند معمولی اور حیر فائدے ان خطرناک نقصانات کے سامن پر کاہ کے برابر بھی حیثیت نہیں رکھتے، اسلام نے اسی لئے اس پر حد متعین کی ہے، اور موجود دور میں اس کی سزا کی تفہیض شراب نوشی پر روک لگا سکتی ہے، اس کا اعتراف انصاف پسند غیر مسلم بھی کرتے ہیں۔

(۷) ٹھوس اور منصوبہ بند مسلسل نشیات مخالف اصلاحی مہم

سماج سے نشیات کی لعنت ختم کرنے کے لئے سماج کے مصلحین کی طرف سے مسلسل منصوبہ بند مہم چلائی جائے، افسوس کا مقام یہ ہے کہ سماجی اصلاح کا علم اٹھانے والے افراد اور تحریکات کی طرف سے نشیات سے پاک سماج کی تشکیل دینے کی سمت میں کوئی ٹھوس اور موثر اقدام نہیں ہو رہا ہے، نبی عن امتندر اس امت کے امتیازات میں سے ہے، اور اس فرض کی ادایگی کے بغیر اس لعنت پر قدغن نہیں لگائی جا سکتی۔

امئہ مساجد، خطباء، مصلحین، واعظین، مبلغین، داعیان دین، تعلیمی اداروں کے ذمہ داران، معلمین و اساتذہ، والدین، سرپرست حضرات، سماجی و رفاهی و ملی تنظیموں، جماعتوں، ذرائع ابلاغ سے وابستہ حضرات، ڈاکٹر اور طبی امور سے وابستہ افراد کی مشترکہ ذمہ داری ہے کہ سماج سے اس لعنت کے خاتمہ کے لئے اپنی اپنی سطح پر اور اپنے اپنے دائرہ میں مکمل کوشش کریں، مبتدیا کے وسائل کو نشہ مخالف ذہن سازی کے لئے استعمال کیا جائے، نشہ فروشی پر پابندی لگائی جائے، اور اس کاروبار سے جڑے ہوئے لوگوں کو سمجھانے اور آخري حد تک روکنے کی سعی کی جائے، حکومتی سطح تک موثر انداز میں بات پہنچائی جائے، اور حکومتی ذمہ داران کو اس حوالے سے متوجہ ہونے اور نوٹس لینے پر آمادہ کیا جائے، مختیّ حضرات انسداد منشیات کی پس لگانے اور نشہ کے عادی افراد کا علاج کرانے کی سمت میں کوشش کریں۔

غرضیکہ بنیادی ضرورت ہے کہ ایک ہمہ گیر تحریک کے انداز میں اس پر کام کیا جائے، سماج کے تمام طبقات تک یہ پیغام پھو نچایا جائے، نشہ کے نقصانات سے ہر سطح پر لوگوں کو باخبر کیا جائے، ان تمام اسباب و عوامل پر بند لگانے کی کوشش کی جائے جو منشیات کے فروع میں معاون ہو سکتے ہوں، اگر ایک طرف شراب سے منع کیا جائے گا اور دوسری طرف شراب کی دوکانیں بھی پرمٹ کے ساتھ کھلی رہیں گی تو اس تضاد کا نتیجہ سماج کے بگاڑ کی بھیانک شکل کے سوا اور کیا ہوگا؟ جب تک ہر سطح پر منشیات کے خلاف تحریک نہیں چلائی جائے گی، اور ہوٹل، دوکان، تقریب، پروگرام ہر جگہ سے شراب کلچر بالکل ختم نہیں کیا جائے گا، اس لعنت کا خاتمہ نہیں کیا جاسکے گا۔

مصنف کی مطبوعہ علمی کا وشیں

● اسلام میں عفت و عصمت کا مقام

یہ کتاب عفت و عصمت کے موضوع پر انتہائی تفصیلی اور اہم پیش کش ہے، اپنے مندرجات کی جامعیت اور نصوص کی کثرت کی بنیاد پر اپنے موضوع پر اردو زبان میں انسائیکلو پیڈیا کی حیثیت رکھتی ہے، ملک و بیرون ملک کے اکابر علماء کے تأثیرات و تقریبیات سے آراستہ ہے۔ مختصر سے عرصہ میں اس کے پانچ ایڈیشن منظر عام پر آچکے ہیں، یہ کتاب بجا طور پر اس قابل ہے کہ عوام و خواص، علماء و عوام، مردوں و عورت سبھی اس کو اپنے مطالعہ میں رکھیں۔

● بیانات سیرت نبویہ صلی اللہ علیہ وسلم

یہ کتاب موجودہ حالات میں سیرت نبویہ کے فکر انگیز پیغام اور گوشوں کو واضح کرنے والی مکمل، مدلل، مرتب، جامع اور موثر سیرت طیبہ سے متعلق چار مفصل بیانات پر مشتمل ہے، اور قرآن و حدیث کی روشنی میں حسن ترتیب کے ساتھ پوری سیرت کو اس کتاب میں سمینے کی کوشش کی گئی ہے، عوام و خواص ہر ایک کے لئے یہ کتاب طور پر افادیت کی حامل اور قابل مطالعہ ہے۔

● اسلام میں صبر کا مقام

یہ کتاب صبر کے موضوع پر ایک انسائیکلو پیڈیا کی حیثیت رکھتی ہے، فاضل مصنف نے اس کتاب میں جدید اسلوب میں قرآن و حدیث، آثار صحابہ کی روشنی میں صبر کے مقام، اس کی اہمیت اور ضرورت کے متعدد پہلوؤں کو کافی شرح و بسط کے ساتھ واضح کیا ہے، صبر و شکر کے تقابلی تجویے پر مصنف نے بے حد قیمتی باتیں تحریر کی ہیں، دور حاضر کے ہنوجوں کو اس کتاب کا ضرور مطالعہ کرنا چاہئے۔

● ترجمان الحدیث

اس کتاب میں اصلاح معاشرہ اور تعمیر سیرت و اخلاق کے متعلق ڈیڑھ صفحہ ترین احادیث نبویہ

کی مدل اور عام فہم اسلوب میں عالمانہ تشریع کی گئی ہے۔ یہ کتاب بجا طور پر اس قابل ہے کہ اپنے مواد کی علیت اور فائدیت کی وجہ سے اسے مساجد اور اجتماعی مجالس میں سنایا اور پڑھایا جائے۔

● اسلام کی سب سے جامع عبادت نماز

اس کتاب میں نماز کی اہمیت، اقسام و انواع، خشوع کی شرعی حیثیت، خشوع کے مختلف طریقوں کا ذکر قرآن و سنت کی روشنی میں بڑی تفصیل سے کیا گیا ہے۔ خشوع کے موضوع پر جو فاضلانہ اور عالمانہ مفصل و مدلل بحث کی گئی ہے وہ اردو دنیا میں اپنی نوعیت کی منفرد چیز ہے، یہ کتاب ہر خاص و عام کے مطالعہ میں جگہ پانے کی اولین مستحق ہے۔

● اسلام اور زمانے کے چیلنج

موجودہ معاصر حالات کے تناظر میں مصنف کے اشہب قلم سے نکلی ہوئی پرسوز، پروردہ اور واقعیت پسندی پر مبنی فکری تحریروں کا یہ مجموعہ موجودہ صورتِ حال میں ہر مسلمان کے لئے راہبر اور فکری غذا فراہم کرتا ہے، جو بات بھی لکھی گئی ہے باحوالہ اور نصوص کی روشنی میں ہے۔

● سیرتِ نبویہ قرآن مجید کے آئینے میں

یہ کتاب قرآن کی روشنی میں سیرۃ الرسول صلی اللہ علیہ وسلم کے جامع اور روشن پہلوؤں کا احاطہ کرتی ہے، قرآنی سیرت کے موضوع پر یہ اردو زبان میں پہلی باضابطہ کتاب ہے، جس میں سیرت طیبہ کو تاریخی ترتیب کے ساتھ قرآنی بیان کے آئینہ میں پیش کرنے کی کامیاب کوشش کی گئی ہے، اسلوب بیان بے حد پر کشش اور اچھوتا ہے۔ کتاب کے متعدد ایڈیشن طبع ہو چکے ہیں۔

● عظمتِ عمر کے تابندہ نقوش

یہ کتاب عربی کے مشہور ادیب شیخ علی طباطبائی کی پاٹھ تحریر ”قصۃ حیاة عمر“ کی ترجمانی ہے۔ مفکر اسلام حضرت مولانا سید ابو الحسن علی ندوی رحمۃ اللہ علیہ کے مقدمے سے مزین ہے، کتاب میں حضرت عمر فاروق رضی اللہ عنہ کی عظمت و عبقریت کے نمایاں پہلو بہت دلنشیں اور ساحرانہ اسلوب میں اج�گر کئے گئے ہیں، سیرتِ عمر پر یہ کتاب عمده اور قابل قدر اضافہ ہے۔

● گناہوں کی معافی کے طریقے اور تدبیریں

یہ کتاب صحیح ترین احادیث نبوی کی روشنی میں گناہوں کی معافی کے مختلف طریقوں کو محیط ہے، اس میں گنہ گاروں کو مایوسی سے بچنے کی تاکید اور توبہ کی تحریک اور عمل صالح کی ترغیب ملتی ہے، ہر مسلمان نوجوان کو اس کتاب کا مطالعہ ضرور کرنا چاہئے۔

● گلہائے رنگارنگ

تین جدلوں پر مشتمل یہ وقیع کتاب قرآن و سنت کی انقلابی تعلیمات، اصلاح قلب نفس و معاشرہ، اسلام کے خلاف پھیلائے گئے مغالطوں اور شکوہ و شبہات کی کمک اور مدلل تردید کو محیط عام فہم اور دل نشین اسلوب میں بیش قیمت اور فکر انگیز تحریروں کا مجموعہ ہے۔ اس کتاب کا پہلا ایڈیشن بہت جلد مقبول ہوا، اب دوسرا ایڈیشن زیر طباعت ہے۔

● مفکر اسلام؛ جامع کمالات شخصیت کے چند اہم گوشے

یہ کتاب مفکر اسلام حضرت مولانا سید ابو الحسن علی ندوی نور اللہ مرقدہ کی حیات و خدمات اور ان کی تابندہ زندگی کے روشن نقوش اور نمایاں امتیازات کی جامع اور کامل تصویر کشی ہے۔ کتاب حضرت مولانا انظر شاہ کشمیری رحمۃ اللہ علیہ اور حضرت مولانا ڈاکٹر سعید الرحمن صاحب عظیمی مدظلہ کے بیش قیمت مقدمات سے مزین ہے، متعدد اہل قلم کے تاثر کے مطابق مفکر اسلام کی شخصیت پر لکھی جانے والی کتابوں میں یہ کتاب اپنے مواد کی جامعیت، اسلوب کی دل کشی اور حسن بیان کے اعتبار سے انفرادی شان رکھتی ہے۔

● علوم القرآن الکریم

یہ کتاب حضرت مولانا محمد تقی عثمانی مدظلہ العالی کی اردو تصنیف علوم القرآن کا عربی ترجمہ ہے۔ مترجم نے بہت سلیمانی اور شفاقتی عربی زبان میں کتاب کو اردو سے منتقل کیا ہے، شروع میں حضرت مولانا محمد تقی عثمانی مدظلہ کا مقدمہ زینت کتاب ہے۔

● اسلام میں عبادت کا مقام

یہ کتاب عبادت کے موضوع پر انتہائی جامع اور محیط کتاب ہے، جس میں عبادت کے تمام پہلوؤں کا کتاب و سنت اور اقوال سلف کی روشنی میں تحقیقی جائزہ لیا گیا ہے۔ عوام اور خواص سب کے لئے یکساں مفید ہے۔

● اصلاح معاشرہ اور تعمیر سیرت و اخلاق

یہ کتاب معاشرتی اصلاح اور سیرت و کردار کی تعمیر کے تعلق سے ہے جو مفید اور جامع کتاب ہے، جس میں اس موضوع کے مختلف پہلوؤں کا ذکر بڑی تفصیل سے اور وضاحت کے ساتھ کیا گیا ہے، دور حاضر میں ہر مسلمان کو اس کا مطالعہ ضرور کرنا چاہئے۔

● اسلام دین فطرت

یہ کتاب مذہب اسلام کے امتیازات اور اس کی انسانیت نو از تعلیمات کو واضح کرتی ہے، اس میں اسلام کی جامعیت، واقعیت، حقیقت پسندی، ربانیت، امن و اسلامتی، اخوت و وحدت، مساوات و اجتماعیت جیسے متعدد اہم گوشوں پر سیر حاصل گفتگو کی گئی ہے۔ ہر باذوق کے لئے قابل مطالعہ ہے۔

● دیگر کتب:

آخر تاباں (تذکرہ حضرت مولانا شاہ حکیم محمد اختر صاحب^ر)

والد ماجد (تذکرہ حضرت مولانا محمد باقر حسین صاحب^ر)

شیخ الہند: حیات، خدمات و امتیازات

مقام صحابہ اور غیر مقلدین

اسوہ رسول اکرم صلی اللہ علیہ وسلم کے روشن عنادین

پیغمبر و حجۃ کتاب و سنت کی روشنی میں ایک جائزہ

اسلام کا جامع اور موثر ترین تعزیری نظام

کچھ یادیں کچھ باتیں (تذکرہ حضرت مولانا مفتی محمد افضل حسین صاحب^ر)

اسلام اور دہشت گردی

بنیادی دینی اور تاریخی معلومات (اردو، ہندی)

● عربی کتب:

علوم القرآن الکریم
وان المساجد لله
لمعات من الاعجاز القرآنی البديع
اصول المعاش الاسلامی فی ضوء نصوص الكتاب والسنۃ.....
نظرة عابرة على القضاء والقضاة في الإسلام
بحوث علمية فقهية

نوت: یہ کتابیں مندرجہ ذیل پتوں سے حاصل کی جاسکتی ہیں:

- (۱) اسلامک بک فاؤنڈیشن دہلی
- (۲) فرید بک ڈپوڈ، دہلی
- (۳) کتب خانہ نعیمیہ دیوبند
- (۴) جامعہ عربیہ امدادیہ مراد آباد

